
ДЗЕЮЧЫЯ АСОБЫ: 


Якаў Фаміч Добрых- дырэктар фабрыкі цацак. 

Рагнеда Іванаўна Божашуткава- галоў- 
ны канструктар. 

Ізабела Дрозд- галоўны мастак. 

Іван Кічкайла- старшыня фабкома. 

Рыгор Салавейчык- слесар-самародак. 

Андрэй Таратута- канструктар. 

Сцепаніда Моўчан- работніца. 

Кузьма Хаценьчык- рабочы. 

Зойка Гусельнікава- работніца. 

Тамара Мажэйка--работніца кандытарскай фаб- 
рыкі, 

Іпаліт Секержыцкі- пенсіянер. 

Варвара Феафілаўна Ягадка. 

Міліцыянер. 


КАРЦІНА ПЕРШАЯ 


Сціплы кабінет Якава Фаміча. Сталы літарай «Т». На 
сталах, стэлажах -- узоры і макеты дзіцячых цацак. На 
сценах -- чарцяжы, эскізы, малюнкі. Маўклівая, але 
бескампрамісная, бязлітасная барацьба двух стыляў, 
дзвюх эпох. 
У кабінеце Якаў Фаміч і Ізабела. 


Ізабела. Як галоўны мастак фабрыкі я ад- 
маўляюся зацвярджаць гэтыя ўзоры! Мы з ка- 
лыскі павінны выхоўваць у чалавеку мастака! 

Якаў Фаміч. Ну, калі ўсе будуць Шыш- 
кінымі ці Рэпінымі... 

Ізабела. Якаў Фаміч, вы добра разумееце, 
што я маю на ўвазе. (Паказвае на ўзоры.) Гэта 
ж поўная дэградацыя! Я згодна з вамі, яны 
танныя і простыя па тэхналогіі, але няўжо вы 
не бачыце, што гэта ж прымітыў! І па думцы, 
і па форме! Гэтымі цацкамі мы канчаткова за- 
губім у дзіцяці фантазію. Мы свядома ствараем 
вакол яго свет нейкіх пачвар!.. 

Якаў Фаміч (разглядае ўзоры на ста- 
ле). Нічога страшнага -- прылады працы. І гра- 
белькі, і вядзёркі дзецям таксама патрэбны. Вы 


бачылі, Ізабела Сямёнаўна, як яны любяць у 
зямлі корпацца? 


Ізабела. Патрэбны, Якаў Фаміч, але не та- 
кія, як гэты. І не яны галоўнае... 

Якаў Фаміч. А што галоўнае? 

Ізабела. Таты і мамы гэтых дзетак запу- 
скаюць касмічныя караблі, лятаюць на рэактыў- 
ных самалётах. А мы іх дзецям -- грабелькі, ла- 
паткі, тачкі. Давайце запусцім саху і жорны. 
Таксама прылады працы! 

Якаў Фаміч. Ізабела Сямёнаўна... На на- 
шым абсталяванні толькі і стругаць тачкі! Трэ- 
ба ж быць рэалістам, а не лятаць у воблаках. 

Із абела. Значыць, трэба замяніць абсталя- 
ванне. 

Якаў Фаміч. Ха! Лёгка сказаць- замя- 
ніць!.. 

Тэлефонны званок. 


Так, слухаю... Так, гэта я, Добрых... Што? (Вя- 
лікая паўза.) Ужо сядзіць?.. Разумею... Разу- 
мею.. Ну што ж я магу сказаць... Кожнаму 
сваё... Усяго добрага. (Кладзе трубку і глядзіць 
перад сабой невідушчым позіркам.) Вы нешта 
сказалі? 

Ізабела (здзіўлена). Я сказала, што трэба 
замяніць абсталяванне. Ужо даўно пара. 

Якаў Фаміч (думаючы пра нешта сваё). 
Так-так... Замяніць... Перамяніць.. Выкінуць.» 

Ізабела. Мне ісці, Якаў Фаміч? 

Якаў Фаміч. Так-так, ідзіце... Мы як-не- 
будзь потым... Пазней. Скажыце, няхай да мяне 
зойдзе Рагнеда Іванаўна. Цяпер! Зараз жа! 


Ізабела выходзіць. Неўзабаве з'яўляецца Божа- 
шуткава. 


Божашуткава. Што здарылася, Якаў 
Фаміч? 

Якаў Фаміч. Сядайце, Рагнеда Іванаўна. 
Сядайце... 

Божашуткава. Можа, крыху пазней, 
Якаў Фаміч? Я сабрала ў сябе невялічкую нара- 
ду па танку. 

Якаў Фаміч. Пакуль вайны няма, танкі 
пачакаюць. Сядайце. 

Божашуткава. Непрыемнасці? 

Якаў Фаміч. Ха! «Непрыемнасці»! Не 
тое слова, Рагнеда Іванаўна, не тое слова. Ката- 
строфа! 

Божашуткава. Новыя мадэлі міністэрст- 
ва забракавала? 

Якаў Фаміч. Якія мадэлі?! Я кажу - 
ка-та-стро-фа! Пад нашай фабрыкай узарвалася 
міна! 

Божашуткава. Дзе? Калі? Я нічога не 
чула! 

Якаў Фаміч. Яшчэ пачуеце... І ведаеце, 
хто гэтую міну падклаў? 

Божашуткава. Адкуль жа?.. 

Якаў Фаміч. Вы, паважаная Рагнеда Іва- 
наўна! 

Божашуткава. Ну, ведаеце!.. Так і да 
інфаркту недалёка. Што гэта значыць? Заўсёды 
ў вас нейкія дзіўныя гіпербалы! Я нічога не ра- 
зумею. 

Якаў Фаміч. Гіпербалы? Не разумееце?.. 
Зараз зразумееце. Рыгора Салавейчыка помні- 
це? Хто-хто, а вы павінны яго помніць. 

Божашуткава. Слесара з цэха механіч- 
най цацкі? 

Якаў Фаміч. Слесара? Хулігана! Арха- 
раўца! Бандыта з цэха механічнай цацкі! Таго 
самага, каго я двойчы хацеў звольніць! І за ка- 
го двойчы заступаўся мой намеснік! 


Божашуткава. Я заступалася за яго, 
Якаў Фаміч, таму, што ў нас людзей не хапае. 
Вы ж ведаеце: у канцы кожнага квартала інжы- 
нераў і тэхнікаў да станкоў ставім. А ён перша- 
класны слесар і токар адначасова. Можна ска- 
заць, самародак... 

Якаў Фаміч. Ну дык вось... У турму сеў 
гэты ваш самародак! 

Божашуткава. Як.. у турму? За што? 

Якаў Фаміч. За што? Напіўся да зялёна- 
га змія, уварваўся ў чужую кватэру, пабіў гас- 
падара. Мала гэтага -- пайшоў на пляж і там 
яшчэ пакалечыў дзяўчыну. 

Божашуткава. Хто вам сказаў? 

Я каў Фаміч. Толькі што начальнік мілі- 
цыі званіў. Салавейчык ужо сядзіць у КПЗ. На 
яго заводзіцца крымінальная справа. 

Божашуткава. Які ідыёт! Божа мой, які 
ідыёт! 

Якаў Фаміч. Вось яна, ваша міна, Раі- 
неда Іванаўна! Цудоўна бабахнула! Усё ўшчэнт, 
у пыл! Граматы, дыпломы, званне -- усё! 


Тэлефонны званок. 


Так, слухаю!.. Слухаю вас, Мікалай Аляксанд- 
равіч... Ужо ведаю. Начальнік міліцыі званіў... 
Вось сядзім са сваім намеснікам, раімся, што 
рабіць. Вядома, ганьба... Горш, здаецца, няма 
куды. Будзем думаць, Мікалай Аляксандравіч, 
будзем думаць... Так-так, вядома. (Кладзе труб- 
ку.) Ну вось, калі ласка! Ужо сакратар райкома 
ведае, выклікае да сябе. Аператыўна працуе ў 
нас міліцыя!.. 

Божашуткава. Не прымайце так блізка 
да сэрца, Якаў Фаміч. Вядома, непрыемнасць. 
Але не трэба рабіць з гэтага трагедыю... 

Якаў Фаміч. Хацеў бы я на вас пагля- 
дзець, Рагнеда Іванаўна, калі б вы сядзелі на 
маім крэсле! Мы ж цяпер год, а то і два ва ўсіх 
даведках і дакладах будзем красавацца! Як ад- 
моўны прыклад! Шчэ які прыклад! Сёння або 
заўтра чакайце фельетаніста з «вячоркі». А мо- 
жа, і цэнтральная прэса ўважыць. Які-небудзь 
Панцеляймон Карагін!.. 

Божашуткава. Няўжо нічога нельга 
прыдумаць? 

Якаў Фаміч. Прыдумаць? Ну што ж, ка- 
лі ласка, прыдумвайце! А я -- пае. 

Божашуткава. Начальнік міліцыі ска- 
заў, калі Салавейчыка будуць судзіць? 

Якаў Фаміч. Ну якая розніца -- праз 
дзень або праз тыдзень? Што ад гэтага зменіцца? 

Божашуткава. Многа што, Якаў Фаміч, 
вельмі многа. Калі судовая машына скранулася 
з месца, яе ўжо не спыніш. А калі не -- яшчэ 
не ўсё страчана. Трэба зрабіць так, каб Салавей- 
чыка не судзілі. 

Якаў Фаміч. Як гэта.. не судзілі? Ён 
ужо сядзіць у КП9. 

Божашуткава. Трэба яго адтуль вызва- 
ліць. І як мага хутчэй. 


Паўза. 


Якаў Фаміч. Рагнеда Іванаўна... Вы на 
што мяне падбухторваеце? 

Божашуткава. На добрую справу, Якаў 
Фаміч... Трэба каму-небудзь з нас неадкладна, 
вось зараз жа, ехаць у міліцыю і хадайнічаць. 

Якаў Фаміч. Хадайнічаць? Аб чым ха- 
дайнічаць? 

Божашуткава. Каб адпусцілі Салавей- 
чыка. 

Я каў Фаміч. Адпусцілі?! 

Божашуткава. На парукі, пад распіску. 

Якаў Фаміч. Я хадайнічаць не буду! Не 
буду! Не буду!.. Адмаўляюся! Катэгарычна! 

Божашуткава. А хто сказаў, што хадай- 
нічаць павінны абавязкова вы? Народ будзе. 
хадайнічаць, Якаў Фаміч. Народ. 

Якаў Фаміч. Ха! Народ будзе хадайні- 
чаць за гэтага бандыта? 

Божашуткава. Народ, Якаў Фаміч, я 
бяру на сябе. Убачыце, Салавейчык яшчэ будзе 
нашым казырным тузам! 


Паўза. 


Якаў Фаміч. Даруйце, Рагнеда Іванаў- 
на... Я неяк не паспеў улавіць паварот вашай 
думкі. Занадта яна арыгінальная і нечаканая... 
Чаму козыр? Які туз? 

Божашуткава. Ну гэта ж элементарна! 
Калі будзе вырашацца пытанне: прысвоіць нам 
званне ці не прысвоіць, вось мы і кінем тады на 
вагі Салавейчыка. Кінем і скажам: глядзіце, 
што можа зрабіць з мярзотніка сапраўдны ка- 
лектыў! Перавыхавалі! Перакавалі!.. 


Паўза. 


Якаў Фаміч. Гм... Увогуле, у гэтым неш- 
та ёсць... А вас, Рагнеда Іванаўна, не бянтэ- 
жыць тая акалічнасць, што ён, як гасподзь 
бог -- у трох асобах? І п'яніца, і хуліган, і... на- 
конт жанчын не вельмі ўстойлівы. Нават з жон- 
кай з-за гэтага разышоўся. Хаця б што-небудзь 
адно, а то адразу цэлы букет. 

Божашуткава. Цяжкая перамога да- 
ражэй цэніцца, Якаў Фаміч. Давайце разва- 
жаць чыста па-чалавечаму, адкінуўшы нашы 

меркантыльныя вытворчыя інтарэсы... Так, я 
згодна: Салавейчык п'яніца, дэбашыр... 

Якаў Фаміч. Бандыт з вялікай дарогі! 

Божашуткава. Гэта ўжо занадта. Але 
ён наш работнік, член нашага калектыву. 

Якаў Фаміч. Калі б не вы, ён бы ўжо 
даўно не быў нашым членам! 

Божашуткава. Мы не можам пакінуць 
яго ў бядзе. Гэта было б жорстка, бессардэчна. 
Чалавек чалавеку друг, таварыш, брат. 

Якаў Фаміч. Ха! Знайшлі брата! 

Божашуткава. Усе газеты зараз пі- 
шуць, што мужчыны -- слабы пол, што іх трэба 
берагчы. Вось мы з вамі і пачнём усесаюзны 
паход за зберажэнне гэтага слабага полу. 

Якаў Фаміч. Вы яшчэ жартуеце! 

Божашуткава. Званіце ў міліцыю, Якаў 
Фаміч. Скажыце, што мы бяром Салавейчыка на 
парукі. 

Паўза. 

Якаў Фаміч. Не магу... Не магу крывіць 
душой. Мне хутка шэсцьдзесят. Я ў сваім жыц- 
ці яшчэ нікому не хлусіў. 

Божашуткава. Якая тут хлусня, Якаў 
Фаміч?.. Трэба ратаваць гонар фабрыкі. А то як 
пачнуць зараз свянціць у кожным дакладзе! 
Справа ж не ў Салавейчыку... 

Якаў Фаміч. Чорт ведае, што такое! 
Вось сітуацыя! 

Божашуткава. Вы толькі скажыце: бЯ- 
ром Салавейчыка на парукі, каб зрабіць з яго 
чалавека. І ўсё, і больш ніякіх абавязацельстваў. 

Якаў Фаміч. І больш ніякіх? Так мала? 

Божашуткава. Ну, Якаў Фаміч!.. 

Якаў Фаміч. Вы думаеце, міліцыя яго 
адпусціць? 

Божашуткава. Не сумняваюся. 

Якаў Фаміч. Чаму гэта вы не сумнява- 
ецеся? 

Божашуткава. А ў міліцыі таксама 
свае паказчыкі ёсць! У нас -- чым больш, тым 
лепш, а ў іх -- чым менш, тым лепш. Ну што вы 
яшчэ раздумваеце, Якаў Фаміч? Дзейнічаць 
трэба, а вы думаеце! 

Якаў Фаміч. Ведаеце, як гэта называец- 
ца? Узяць чалавека за гарляк... Рызыка вялі- 
кая, Рагнеда Іванаўна. 

Божашуткава. Калі справа ідзе аб выра- 
таванні чалавека, пра рызыку не думаюць, Якаў 
Фаміч. Вунь людзі не думаюць, калі пад поезд 
кідаюцца, каб чалавека выратаваць! 

Якаў Фаміч. Чалавека, а не... Самае ж 
месца яму ў турме! Няхай яго там і выхоў- 
ваюць! 

Божашуткава. Вы мне верыце, Якаў 
Фаміч? 

Якаў Фаміч. Дзіўнае пытанне... 

Божашуткава. Дык вось аўтарытэтна 
вам заяўляю: усю адказнасць, усю рызыку бяру 
на сябе. Вы нічога не ведаеце. 

Якаў Фаміч. Як гэта не ведаю? 

Божашуткава. Я ваш намеснік. Магу я 
прымаць самастойныя рашэнні ці не магу? 

Якаў Фаміч. Гм... Нейкая логіка ў ва- 
шых разважаннях ёсць. Тым больш, што гутар- 
ка ідзе пра вашага пратэжэ. 

Божашуткава. Якаў Фаміч! 

Якаў Фаміч. Добра, добра, не буду... 
А вы ўпэўнены, што народ нас падтрымае? 

Божашуткава. Народ трэба арганіза- 
ваць, Якаў Фаміч. Арганізаваць і пераканаць. 
Я ж вам сказала: народ я бяру на сябе. Вам 

застаецца толькі адно - пазваніць начальніку 
міліцыі. Скажыце, што наш калектыў бярэцца 
зрабіць з Салавейчыка чалавека. Чалавека з вя- 
лікай літары... Якаў Фаміч, я проста не пазнаю 
вас. Пастарэлі вы, ці што? 

Якаў Фаміч. А, чорт, было ні было! Не 
столькі пераканалі, колькі... Дзе тут у мяне яго 
тэлефон запісаны? (Шукае ў настольным кален- 
дары, здымае трубку тэлефона, набірае нумар.) 
Міліцыя? Мне начальніка... Ну якая розніца -- 
хто гаворыць... Дырэктар фабрыкі цацак Доб- 
рых. Гэта маё прозвішча такое -- Добрых !.. 
Васіль Фядотавіч, гэта вы? Добрых... Мы вось 
тут параіліся і наважылі хадайнічаць перад ва- 
мі... Ага. Ці нельга перагледзець нашу справу?.. 
Так, Салавейчыка... Ну няўжо мы з адным Ху” 
ліганам не справімся. Што?.. Ага, зразумела... 
Само сабой. Усё зробім як след. Дзякую, шчы- 
ра дзякую, Васіль Фядотавіч! Так-так, сёння ж. 
Будзьце здаровы! (Паклаў трубку.) 

Божашуткава. Ну што? Што ён сказаў? 

Якаў Фаміч. Выпусцяць.. Сказаў, каб ра- 
бочыя яго самі судзілі. Сваім судом, тавары- 
скім... 

Божашуткава. Цудоўна! Гэта якраз 
тое, што нам патрэбна! Ну вось бачыце, Якаў 
Фаміч? А вы сумняваліся! 

Якаў Фаміч. Прасіў строга судзіць, не 
патураць... 

Божашуткава. Не турбуйцеся, Якаў 
Фаміч. Мы такі трыбунал яму паладзім!.. 

Якаў Фаміч. Ён прасіў зрабіць гэта апе- 
ратыўна. 

Божашуткава. Марудзіць не ў нашых 
інтарэсах. 

Якаў Фаміч. Толькі вось якая штука, 

Рагнеда Іванаўна... Разам з хадайніцтвам мы 
павінны прыслаць у міліцыю і характарыстыку 
на гэтага... самародка. 

Божашуткава. Ну дык што? І пашлём. 

Якаў Фаміч. Пашлём?.. Калі мы напі- 
шам такую характарыстыку, якой ён заслугоў- 
вае, то яго трэба трымаць у турме ўсё жыццё! 
А калі мы напішам такую, каб адпусцілі, гэта 
будзе, мякка кажучы, няпраўдай. 

Божашуткава. Канечне, трэба напісаць 
такую, каб адпусцілі! Інакш... 

Якаў Фаміч. Гэта значыць, напісаць 
хлусню? 

Божашуткава. Які вы наіўны чалавек, 
Якаў Фаміч! Гэта ж пустая фармальнасць! Па- 
перка! Грош ёй цана! Колькі я такіх паперак за 
сваё жыццё падпісала! І, як бачыце, нічога, 
жывая. 

Якаў Фаміч. Гэта не паперка, Рагнеда 
Іванаўна, а дакумент. І маніць у ім... 

Божашуткава. Добра. Паглядзім на гэ- 
тую справу з другога боку. Так, мана, хлусня. 
Але хлусня ў імя высакароднай справы -- гэта 
святая хлусня, Якаў Фаміч! 

Якаў Фаміч. Вы так думаеце? А хто бу- 
дзе падпісваць гэтую святую хлусню? У мяне, 
між іншым, партыйны білет у кішэні. 

Божашуткава. Добра, Якаў Фаміч. 
Я падпішу характарыстыку на Салавейчыка. 
Як ваш намеснік. 


Паўза. 


Якаў Фаміч. Брыдка ўсё гэта! Агідна! 

Божашуткава. Але ў нае з вамі няма ін- 
шага выйсця.. Ёсць яшчэ адна непрыемная 
справа, Якаў Фаміч. 

Якаў Фаміч. Ха! Калі гэта бяда хадзіла 
адна!.. Якая? 

Божашуткава. Я зноў пра гэтую Дрозд... 

Якаў Фаміч. Зноў вашы мадэлі рэжа? 

Божашуткава. Яна ўвесь калектыў рэ- 
жа, Якаў Фаміч! 

Якаў Фаміч. Якім чынам? 

Божашуткава. Ці бачылі вы, у якой 
спадніцы яна ходзіць па фабрыцы? Увойдзе 
ў цэх -- уся работа спыняецца. Усе мужчыны 
ад семнаццаці да шасцідзесяці на яе міні-спад- 
ніцу вочы вылупліваюць. Больш правільна -- не 
на спадніцу, а на яе ногі. На калені! 

Якаў Фаміч. Прыгожыя ногі, таму і гля- 
дзяць. Не разумею, якая ў гэтым крамола? Жа- 
ночае цела спакон вякоў лічылася ідэалам пры- 
гажосці і наогул усялякай гармоніі. 

Божашуткава. Няхай яны гэтай гармо- 
ніяй у музеях цешацца. Там усе статуі ў касцю- 
мах Адама і Евы. А на вытворчасці, Якаў 
Фаміч... 

Якаў Фаміч. Няўжо вы хочаце, Рагнеда 
Іванаўна, каб я яшчэ жаночымі спадніцамі зай- 
маўся, нарматывы ўводзіў -- каму насіць ніжэй 
калена, а каму вышэй? ўКанчына ёсць жан- 
чына! 

Божашуткава. Яна не жанчына. 

Якаў Фаміч. А калі дзяўчына -- тым 
больш!.. 

Божашуткава. Яна не жанчына іне 
дзяўчына. Яна член партыі! 

Я каў Фаміч. А што, хіба член партыі бяс- 
полая істота? Я, напрыклад, лічу сябе ў некато- 
рай ступені мужчынам. 

Божашуткава. Міні-спадніца не да тва- 
ру савецкай жанчыне ўвогуле. Дрозд -- член 

партбюро, галоўны мастак фабрыкі, у нейкім 
сэнсе заканадаўца мод. На яе гледзячы... 

Якаў Фаміч. Усе жанчыны стануць на- 
сіць міні-спадніцы?.. Кіньце, Рагнеда Іванаўна! 
Не хачу слухаць! Па мне, дык няхай яна хоць 
галышом бегае. Калі прастуды не баіцца... Не 
было б большай бяды. Не нам з вамі спадніца- 
мі займацца! 

Божашуткава. Ну, ведаеце, Якаў 
Фаміч!.. 

Якаў Фаміч. Я ведаю, што ў мяне сёння 
няма ліставой сталі, што нам на трэці квартал 
піламатэрыялы ўрэзалі, будзем рабіць цацкі з па- 
ветра! Патэнт возьмем -- цацкі з паветра! Заў- 
тра пластмасы канчаюцца, а латэкса ўжо цэлы 
тыдзень няма. Вось што я ведаю! А тут яшчэ 
Салавей-разбойнік на маю галаву зваліўся! 
З мяне хопіць. Вось так хопіць! Ідзіце, Рагнеда 
Іванаўна, і займіцеся лепш танкам. 

Божашуткава. Добра, Якаў Фаміч. Але 
запомніце, што я вас папярэджвала. І калі 
ўзнікне персанальная справа аб маральным воб- 
ліку таварыш Дрозд... 

Я каў Фаміч. Я скажу, што вы мяне свое- 
часова папярэджвалі. 


Божашуткава выходзіць. 


Заслона 


КАРЦІНА ДРУГАЯ 


Клуб фабрыкі цацак. На сцэне, накрыты чырвоным, 
стол для членаў суда і трыбуна; лаўка, задрапіраваная 
чорным -- для Салавейчыка,-- і два рады крэслаў дая 
сведак і клакераў. На сценах плакаты і лозунгі: «Гань- 

ба Салавейчыку!», «Скажам хуліганам і п'яніцам - 
не!», «Наша лепшая зброя -- прынцыповасць». Сэнс 
лозунгаў і плакатаў рэзка супярэчыць сэнсу тых па- 
дзей, якія будуць адбывацца на сцэне. 
У кутку Андрэй і Ізабела. Ізабела ў смелай мі- 
ні-спадніцы. 


Ізабела. Каб ты толькі ведаў, як вы мне 
надакучылі! Ну няхай Божашуткава... Гэта мя- 
не не дзівіць. Гэта ж поп Гапон у спадніцы. 
А вот ты, Таратута! Сучасны чалавек! Інтэлі- 
гент! Няўжо ты не разумееш элементарных 
рэчаў? Мо-да! Зменіцца мода, і я апрану крына- 
лін ці андарак! Вунь, кажуць, Еўропа ўжо пера- 
ходзіць на мідзі і максі. Толькі я супраць іх. Тут 
я хачу застацца кансерватарам. 

Андрэй. А калі мама не хоча лічыцца з мо- 
дай? А мне ж трэба цябе з ёй пазнаёміць. Яна 
ўжо тры разы прасіла, каб я прывёў цябе. Па- 
слухай... Ну, ідучы да нас, ты можаш надзець 
што-небудзь іншае? Можаш ці не? Адзін раз! 

Ізабела. Ідучы да вас? Не, не магу. У мяне 
проста няма нічога іншага. 

Андрэ й. Хочаш, я куплю табе што-небудзь? 

Ізабела. Не, Таратута. Я прынцыповая. Не 
хачу двурушнічаць і прыкідвацца не тым, хто 
я ёсць. Мне гэта агідна. Тым больш -- перад 
тваёй маці. І потым... Навошта хаваць тое, чым 
адарыла жанчыну прырода? Можа, скажаш, што 
ў мяне ногі непрыгожыя? 


Ізабела ўстала і прайшлася. Андрэй, не тоячыся, лю- 
буецца яе фігурай і сапраўды вельмі прыгожымі на- 
гамі. 


Андрэй. Прыгожыя. 

Ізабела. Ну вось бачыш? Дык навошта ж 
я павінна іх хаваць? Вось калі будзе мне сем- 
дзесят... Ну, ці хаця б шэсцьдзесят пяць... 

Андрэй (крычыць). А яне хачу, кабусе 
мужчыны на твае ногі глядзелі! Разумееш? Не 
хачу! 

Ізабела. Ах, вось яно што! Эгаіст ты, Тара- 
тута! дгаіст і дробны ўласнік. Не пайду я за ця- 
бе замуж. 

Андрэй. Не трэба, Іза. Мне не да жартаў. 

Ізабела. Чаму ты думаеш, што я жар- 
тую? Я сур'ёзна. 


Уваходзіць Божашуткава. 


Божашуткава. Што гэта вы тут робіце? 

Ізабела. А ў нас тут, Рагнеда Іванаўна, 
любоўнае спатканне. 

Божашутка ва. У рабочы час? 

Ізабела. Прызначылі ж вы суд у рабочы 
час! Чаму мы не можам прызначыць спатканне? 

Божашуткава. Шкада мне вас, Андрэй 
Іванавіч. Прападзеце вы з ёй. 

Андрэй (успыгнуўшы). Не трэба, Рагнеда 
Іванаўна!.. Мы як-небудзь самі... 

Божашуткава. Вы хочаце прысутнічаць 
на судзе? 

Ізабела. А што? Хіба нельга? 

Божашуткава. Не, чаму ж... Нават па- 
жадана, каб вы выступілі. Ад імя ІТР. 

Ізабела. Можа, і гэта будзе. 

Божашуткава (працягваючы ёй папе- 
ру). Вось тэкст вашага выступлення. 

Ізабела. Прабачце... Я заўсёды гавару 
толькі тое, што думаю сама. Дзіўна, вядома, але 
факт. 

Божашуткава. Але я павінна загадзя 
ведаць, пра што вы будзеце гаварыць. 

Ізабела. Даруйце, але я яшчэ сама не ве- 

даю, пра што буду гаварыць. Усё будзе зале- 
жаць ад абставін, ад таго, як пойдзе суд. 

Божашуткава. Значыць, вы супраць ар- 
ганізацыі і парадку? За стыхійнасць і анархію? 
Так? 

Ізабела. Не, я за парадак. Але і за праўду. 
За шчырасць. 

Божашуткава. У такім разе, хай ваша 
шчырасць будзе пры вас! Выступіце вы, Анд- 
рэй Іванавіч (падае яму паперу). Пазнаёмцеся 
да пачатку... 

Божашуткава падыходзіць да стала прэзідыума, па- 
праўляе настольнік, адсоўвае крыху трыбуну. 

Ізабела. Вазьмі маё люстэрка. 

Андрэй (здзіўлена). Навошта яно мне? 

Ізабела. Ну як жа! Цыцэрон, кажуць, заў- 
сёды перад люстэркам свае прамовы рэпеты- 
раваў! 

Андрэй. Іза.. Я не буду выступаць. 

Ізабела. Чаму ж ты адразу ёй гэтага не 
сказаў? 

Андрэй. Я... Я.. разгубіўся. Няёмка... Яна 
пакрыўдзіцца. Не магу я так, Іза! 

Ізабела. Як памыліўся Дарвін! Чалавек па- 
ходзіць не ад малпы. Ён паходзіць ад амёбы. Ад 
інфузорыі! Ад рэптыліі! 

Андрэй. Іза.. Я жі пакрыўдзіцца магу! 

Ізабела. Ты?! Не можа быць! 

З шумам і смехам уваходзяць у клуб клакеры. 

Галасы. Гэта надоўга? 

Сёння ж спектакль па тэлеба- 
чанні! 
Гэта па другой праграме. А па 
першай -- футбол! 
Божашуткава цішком інструктуе клакераў, як паво- 
дзіць сябе на судзе. Уваходзіць Кічкай ла. 

Божашуткава (адвёўшы  Кічкайлу 
ўбок). Можна пачынаць. Публіку я падрыхтава- 
ла. Але вы ўсё ж сачыце, каб не было непажада- 
ных эксцэсаў. Нам усю справу можа сапсаваць 
гэтая Дрозд... І нам трэба ўсё гэта закончыць 
да перапынку. 

Кічкайла. Зразумеў. (Садзіцца за стол.) 
Прашу суд заняць сваё месца! 


За стол садзяцца Сцепаніда Моўчан і Кузь 
ма Хаценьчык. 


Грамадскага абвінаваўцу і грамадскага аба- 
ронцу -- таксама! 

На месца абвінаваўцы, паспешліва дажоўваючы пу- 
керку, садзіцца Зойка Гусельнікава, на месца 
абаронцы -- Божашуткава. 

Пацярпеўшыя тут? 
Галасы. Тут! 
З'явіліся! 
А каго судзіць будзем? 
Дзе Салавейчык? 
Кічкайла. Не хвалюйцеся, таварышы. Ён 
ужо тут. Скажыце там, няхай яго прывядуць 
сюды... 


Міліцыянер уводзіць Салавейчыка, вялізна- 
га бамбізу, абстрыжанага «пад нуль». 


Салавейчык (кланяецца). Добры дзень. 
(Сядае ў другім радзе.) 

Кічкай ла. Не-не, калі ласка, сюды! 

Салавейчык. Дзякую. Мне і адсюль доб- 
ра відаць. 

Міліцыянер (падштурхоўваючы Салавей- 
чыка). Ідзі-ідзі, калі людзі просяць! 

Галасы. Без рук, без рук, грамадзянін на- 
чальнік! 

Храбры! 
Нізавошта да людзей чапляецца! 

Кічкайла. Заклікаю да парадку! (Сала- 
вейчыку.) Прозвішча, імя? 

Салавейчык. Як быццам не ведаеш, Іван 
Пятровіч? 

Міліцыянер. Устань! Устань! У судзе 
знаходзішся, а не ў гасцях у цешчы! 

Кічкай ла. Прашу пазваць сваё прозвішча, 
імя і імя па бацьку. 

Салавейчык (устае). Ну, Салавейчык... 
Грыша. Рыгор Рыгоравіч. 

Кічкайла. Узрост? 

Салавейчык. Дваццаць восем. 

Кічкайла. Адукацыя? 

Салавейчык. Сярэдняя. Амаль ся- 
рэдняя... 

Кічкайла. Што значыць «амаль»? 

Салавейчы к. Восем класаў. 

Кічкайла. Выключылі? 

Салавейчык. Не, сам кінуў. Абрыдла. 

Кічкайла. Сямейнае становішча? 

Салавейчык. Жанаты... Я хацеў ска- 
заць -- не... 

Кічкайла. А ці нельга больш канкрэтна? 
Усё ж так ці не? 

Салавейчык. І так і не. Я... бацька-адзі- 
ночка. 

Кічкай ла. Разышліся? 

Салавейчык. Не сышліся. Характарамі 
не сышліся. 

Кічкайла. Вінаватым сябе прызнаеце? 

Салавейчык (змрочна ўздыхае). Ну, 
было... 

Кічкайла. Што было? 


Салавейчык. Ну, выпіў трохі.. Штаны 
новыя замочваў... 

Голас. Вось парадачкі пайшлі! Выпіў чала- 
век ад радасці сто грамаў, дык яго адразу за 
каршэнь і ў міліцыю! Нішто сабе жыццё! 

Кічкайла. Толькі выпілі ці яшчэ што-не- 
будзь было? 

Голас. Ну чаго ты, як лапух, прыстаў да 
чалавека? 

Кічкайла (узлаваўшыся). Ціха! А то бу- 
ду выганяць! (Устае і, надзеўшы акуляры, чы- 
тае): «Дваццаць дзевятага чэрвеня гэтага года 
грамадзянін Салавейчык Рыгор Рыгоравіч, зна- 
ходзячыся ў нецвярозым стане, уварваўся ў 
кватэру грамадзяніна Секержыцкага Іпаліта 
Іпалітавіча. Для гэтай мэты ён прасек дзверы 
Секержыцкага тапаром. Пасля таго грамадзянін 
Салавейчык прыйшоў на пляж Камсамольскага 
возера, дзе падышоў да грамадзянкі Мажэйкі, 
якая загарала, і папрасіў у яе закурыць. Калі 
грамадзянка Мажэйка не задаволіла яго прось- 
бу, ён ударыў яе два разы па тулаву, у вобласць 
плечавога пояса. Выкліканаму на месца здарэн- 
ня старшыне звыштэрміновай службы Лапатку 
Салавейчык аказаў супраціўленне, парваў яму 
кіцель і закінуў у возера фуражку. З дапамогай 
дружыннікаў грамадзянін Салавейчык быў да- 
стаўлены ў райаддзел міліцыі і пасаджаны 
ў ізалятар. 

У дзеяннях грамадзяніна Салавейчыка Р. Р. 
утрымліваюцца крымінальныя злачынствы, якія 
караюцца, паводле адпаведных артыкулаў кры- 
мінальнага кодэкса, пазбаўленнем волі ад адна- 
го да пяці гадоў з адбываннем тэрміну ў кало- 
ніі строгага рэжыму. 

Улічваючы хадайніцтва фабрыкі дзіцячых 

цацак (глядзі пісьмо ад 30 чэрвеня), крымі- 
нальную справу супраць Салавейчыка Р. Р. не 
ўзбуджаць. Прапанаваць калектыву фабрыкі 
разгледзець учынак грамадзяніна Салавейчы- 
ка Р. Р. на таварыскім судзе ў прысутнасці па- 
цярпеўшых. 
Следчы райаддзела міліцыі Праўдзін. 
Пракурор раёна Стальноў». 
Божашуткава. Дазвольце пытанне. 
Кічкайла. Калі ласка, Рагнеда Іванаўна. 
Божашуткава. Грамадзянін Салавей- 
чык, гэта праўда? 


Салавейчык змрочна маўчыць. 


Усё, што напісана ў пратаколе, адпавядае са- 
праўднасці? 
Паўза. 
Салавейчык. Было... 
Божашуткава. Не, вы раней, чым адка- 
заць, падумайце! 


Салавейчык напружана думае. 


Салавейчык. Калі б цвярозы... Прашу 
ўлічыць, што я быў без памяці. 

Хаценьчык. Пачакай, пачакай, Грыша. 
Ты не вельмі спяшайся. Ты падумай, добра па- 
думай. Можа, усё ж чаго-небудзь не было? Мо- 
жа, на цябе напрасліну ўзвялі? Ты падумай, 
Грыша, падумай... 

Салавейчык думае. 

Божашуткава. Мы разумеем і цэнім вы- 
сакароднае пачуццё вашага шчырага раскаяння, 
Але я яшчэ раз пытаю: ці ўсё, што напісана ў 
пратаколе, адпавядае сапраўднасці? 

Нарэшце Салавейчык уцяміў, чаго ад яго хочуць. 

Салавейчык (няўпэўнена). Ды не... Усё 
было не зусім так... 

Божашуткава (з аблягчэннем). Ну вось 
бачыце! 

Салазейчык (зразумеўшы, што патрапіў 
у цэль). Успомніў! Вядома, усё было зусім не 
так! 

Кічкайла. Значыць, вы заяўляеце, што 
пратакол неаб'ектыўна паказвае тое, што адбы- 
лося з вамі? Ці правільна мы вае зразумелі? 

Салавейчык. Вось іменна! Панапісвалі 
тут усякага! Зрабілі з мяне нейкага хунвэйбіна! 

Галасы. Міліцыя ўсё можа! 

Яна гэта ўмее! 

Кічкай ла. Ціха! Без рэплік!.. Вось вы, ка- 
лі ласка, і раскажыце, як было ўсё на самой 
справе. Як выйшла, што вы зламалі чужыя 
дзверы? 

Божашуткава (прыгодзячы на дапамо- 
гу). Відаць, вы проста памыліліся? 

Салавейчык. Ну, вядома, абмыліўся! Па- 
набудоўвалі, ведаеце, дамоў- стаяць, як блізня- 
ты. Трохі вып'еш і ўжо не разбярэш, дзе свой 
дом, а дзе чужы! 

Божашуткава. Значыць, чужы дом вы 
памылкова прынялі за свой? 

Салавейчык. Ну!. Паднімаюся на трэці 
паверх -- кватэра адзінаццаць. Значыць, мая. 
Піхаю ключ -- не лезе. І раптам чую: за дзвя- 
рамі хтосьці на дыбачках ходзіць. Вось, думаю, 
здорава! Пакуль штаны мачыў, да мяне зладзю- 
га забраўся! Пачаў стукаць... 

Хаценьчык. А ты, Грыша, не прасіў, каб 
табе адчынілі дзверы? 

Салавейчык. Як не прасіў? Прасіў! Ды 
хіба ж ён адчыніць? 

Божашуткава. Значыць, вы прасілі ад- 
чыніць дзверы, каб удакладніць, ці ваша гэта 
кватэра? 

Салавейчык. Не. Хацеў даведацца, што 
гэтаму тыпу патрэбна ў маёй кватэры! 

Кічкайла. Але потым, калі высветлілася... 

Салавейчык. Дык гэта ж калі высветлі- 
лася?.. А ён пачаў лаяцца, пагражаць... 

Божашуткава. Хто пачаў лаяцца? 

Салавейчык. Ну, гэты тып... Секержыцкі. 
І міліцыяй, і турмой мне пагражаў. Ну, я і па- 
крыўдзіўся... 

Божашуткава. Пагражаў вам, яшчэ не 
ведаючы, хто вы і навошта стукаеце? 

Салавейчык. Ну!. Вось мяне і разабрала 
злосць, калі я ўвайшоў... 

Кічкайла. А як вы ўвайшлі ў кватэру? 

Салавейчык. На першым паверсе тапор 
ляжаў. Я ўзяў яго і... увайшоў. 

Вясёлае ажыўленне сярод клакераў. Салавейчыку спа- 
чуваюць даволі адкрыта. 


Кічкайла. Сядайце, Салавейчык. Пацяр- 
пеўшы Секержыцкі! 

Секержыцкі (выгодзячы да трыбуны). 
З вашага дазволу, гэта Я. 

Кічкайла. Прозвішча, імя, імя па 
бацьку? 

Секержыцкі. Секержыцкі Іпаліт Іпалі- 
тавіч. 

Кічкайла. Род заняткаў? 

Секержыцкі. Пенсіянер абласнога зна- 
чэння. Дазвольце растлумачыць? 

Божашуткава. Хвілінку, грамадзянін 
Секержыцкі. Вы прызнаеце, што пагражалі Са- 
лавейчыку? 

Секержыцкі. Дазвольце!.. 

Хаценьчык. Не віляйце, грамадзянін Се- 
кержыцкі! Адказвайце на пытанне: пагражалі ці 
не пагражалі Салавейчыку? 

Секержыцкі. Пачакайце, шаноўны! Ён 
жа ламаўся ў маю кватэру! 

Хаценьчы к. Вось так прама і скажыце -- 
пагражаў! 

Божашуткава. І міліцыяй, і турмой па- 
гражалі? Было такое? 

Хаценьчык. Што ж выходзіць, грамадзя- 
нін Секержыцкі? Міліцыя -- гэта пудзіла, а са- 
вецкая турма -- канцлагер? Так па-вашаму вы- 
ходзіць? 

Секержыцкі. Дазвольце, дазвольце! Вы, 
шаноўны, блытаеце. Што значыць -- пагра- 
жаў? Я папярэджваў. Папярэджваў, што калі ён 
будзе буяніць, я выклічу міліцыю і яго, з ваша- 
га дазволу, пасадзяць у турму. 

Хаценьчык. Не, вы бачылі яго?! 


Клакеры абураюцца. 


Секержыцкі. Можаце разглядаць маю 
пагрозу як від пасіўнай самаабароны. У яв 
была зброя -- тапор. А ў мяне толькі слова. 
З вашага дазволу, гэта рэчы не раўназначныя! 

Божашуткава. Чаму вы пагражалі чала- 
веку, якога не бачылі? 

Секержыцкі. Злітуйцеся!. У гэтага ча- 
лавека быў тапор! 

Божашуткава. Адкуль вы маглі ведаць, 
што ў яго тапор? 

Хаценьчык. У вас што, дзверы шкляныя? 

Секержыцкі. Гэта было чуваць! З вашага 
дазволу, ён ім стукаў. 

Хаценьчык. Пачакайце, пачакайце, гра- 

мадзянін Секержыцкі. Не спяшайцеся. Ён пра- 
сіў вас адчыніць дзверы? 

Секержыцкі. Што значыць -- прасіў? Ён 
патрабаваў... 

Божашуткава. Чаму ж вы не адчынілі? 

Секержыцкі. Дазвольце!.. Калі незнаёмы 
чалавек патрабуе адчыніць дзверы... 

Божашуткава. Адчынілі б, і не было б 
ніякага непаразумення! 

Секержыцкі. Але ж ён быў.. з вашага 
дазволу, нецвярозы! 

Хаценьчык. Як вы маглі праз дзверы па- 
знаць: цвярозы ён ці нецвярозы? 

Голас. Ён у Кіо працаваў - праз сценку 
бачыць! 

Секержыцкі. Я здагадаўся... па голасу. 

Божашуткава. Вы зневажалі яго, калі 
ён увайшоў да вас у кватэру? 

Секержыцкі. Даруйце, не памятаю! 
Я быў тады досыць-такі ўзбуджаны і не мог, на- 
туральна, выбіраць далікатныя выразы. Магчы- 
ма, я сказаў нешта лішняе... 

Хаценьчы к. Грыша, ты помніш, якімі сло- 
вамі ён цябе абзываў? 

Салавейчык. Ну, вядома, помню! «Гру- 
біян, хуліган, хам!» Распусціліся зусім, разу- 
мееш! Яшчэ інтэлігенцыя! Акуляры начапіў! 

Божашуткава. Было такое, грамадзянін 
Секержыцкі? 

Секержыцкі. Магчыма... Але гэта было 
толькі маёй рэакцыяй на знявагу з яго боку! 

Кічкайла.А як ён вас зневажаў? 

Секержыцкі. Злітуйцеся... Мне гэта не- 
прыемна. 

Е Кічкайла. Тут суд, які павінен устанавіць 
ісціну. 

Божашутка ва. Грамадзянін Секержыцкі, 
вы даеце суду падставу сумнявацца ў шчырасці 
вашых паказанняў. 

Секержыцкі. З вашага дазволу. Ён на- 
зваў мяне... гнідай у акулярах. 

Салавейчык (ускочыўшы). Няпраўда! 
Маніць ён! Не казаў я так! 

Кічкайла. Сядайце, Салавейчык! 

Божашуткава. І толькі? Ці ён яшчэ што- 
небудзь сказаў? 

Секержыцкі. Ён сказаў... (Успамінае.) 
«Як трахну зараз па твайму курынаму чарапку, 
і нічога мне за гэта не будзе!» 

Салавейчык (ускочыўшы). Маніць ён! 
Не было гэтага! Сам абзываўся, бэсціў рознымі 
брыдкімі словамі незнаёмага чалавека, а цяпер 
выкручваецца! Не выйдзе, грамадзянін Секер- 
жыцкі! Не выйдзе! Наш суд справядлівы, ён 
разбярэцца! 

Божашуткава. Супакойцеся, Салавей- 
чык. Грамадзянін Секержыцкі, хто-небудзь чуў, 
як ён вас зневажаў? 

Секержыцкі. На шчасце, у кватэры ні- 
кога, апрача мяне, не было. Прабачце, унукі 
былі. 

Божашуткава. Колькі ім? 

Секержыцкі. Аднаму тры гадкі, другому 
пяць... 

Божашуткава. Непаўналетнія. Іх пака- 
занні пе могуць быць прыняты... Цяпер да- 
вайце, грамадзянін Секержыцкі, адновім аб'ек- 
тыўную карціну таго, што здарылася... Незнаё- 
мы чалавек стукаецца ў вашы дзверы і просіць 
адчыніць. Вы яго не ведаеце, як і не ведаеце 
таго, з якой мэтай ён стукаецца. Не ведаеце, але 
адразу ж пачынаеце зневажаць, пагражаць яму 

турмой і міліцыяй! Пасля таго, як ён зайшоў 
у кватэру, зноў вы яго аблаялі на чым свет 
стаіць. Салавейчык.. Таварыш Салавейчык 
вымушаны быў адплаціць вам той жа манетай. 
Разумееце? Быў вымушаны! 

Секержыцкі. Так, так, разумею... 

Божашуткава. Вядома, ніхто з нас не 
апраўдвае Салавейчыка. Але памылка, якая ад- 
былася з ім, можа адбыцца з кожным. І калі мы 
пачнём караць людзей за памылкі... Што ж у 
нас з вамі атрымаецца, дарагія таварышы? 

Галасы. Во-во! 

Правільна! 
Не Салавейчыка, а гэтага старога 
правакатара трэба судзіць! 

Божашуткава. Вы, грамадзянін Секер- 
жыцкі, разумны, інтэлігентны чалавек, і рап- 
там такое!.. Як жа так, га? 

Секержыцкі. Прашу ўлічыць, што ён... 
быў з тапаром. І сапраўднай мэты яго візіту ў 
маю кватэру я не ведаў. Спадзяюся, гэта змяк- 
чае маю віну? 

Божашуткава. У пэўнай ступені - так... 

Кічкайла. У вас няма больш пытанняў? 

Божашуткава. Няма. Усё ясна. 

Кічкайла. Сядайце, грамадзянін Секер- 
жыцкі. 

Секержыцкі. Дзякую... (Спатыкаючыся, 
ідзе на сваё месца.) 

Ізабела (ускочыўшы). Спыніце гэтую... 
камедыю! 

Галасы. Што такое? 

У чым справа? Што спыніць? 
Якую камедыю? 


Ізабела. Я прапаную паклікаць сюды рабо- 

чых з цэха, дзе працуе Салавейчык! Няхай па- 
глядзяць, што тут адбываецца! 
Галасы. А мы што - не людзі? 
Мы таксама рабочыя. 
Разам з ім працуем! 
Ізабела. Вы сабутэльнікі! Вы клакеры, а 
не рабочыя! 


Бурнае абурэнне клакераў. 


Божашуткава. Таварыш Дрозд! Не пе- 
ратварайце суд у базар! 

Ізабела.А вы не рабіце з яго пасмешышча! 

Божашуткава. Вы забыліся, таварыш 
Дрозд, што рашаюць тут не прысутныя гледа- 
чы. Ні яны, ні вы пе можаце зрабіць уплыў на 
рашэнне суда! І хто б тут ні прысутнічаў... 

Ізабела. Але чаму вы не запрасілі сюды 
рабочых? 


Бурнае абурэнне клакераў. 


Кічкайла. Заклікаю да парадку!.. Пацяр- 
пеўшая Мажэйка! 
Мажэйка (выгодзіць да трыбуны). Тут. 


Напэўна, такое ўражанне на прысутных зрабіла б жы- 
вая Венера Мілоская. Мажэйка надзвычай прыгожая. 
Захапленне сярод мужчын. 


Кічкайла. Ваша імя, імя па бацьку і 
прозвішча? 

Мажэйка. Мажэйка Тамара Аляк- 
сандраўна. 

Кічкай ла. Месца работы? Род заняткаў? 

Мажэйка. Кандытарская фабрыка. Работ- 
ніца... 

Хаценьчы к. Колькі вам гадоў? 

Мажэйка. Дваццаць два. 

Хаценьчы к. Замужам? 

Мажэйка. Не... 

Кічкайла. Што вы можаце сказаць нам 
пра тое, што адбылося ў нядзелю на беразе Нам- 
самольскага возера? 


Мажэйка. Усё сказана ў пратаколе. Мне 
дадаць няма чаго. 


Божашуткава (перагопліваючы ініцыя- 
тыву). Скажыце, за што ён вас ударыў? 

Мажэйка. Ён падышоў і папрасіў заку- 
рыць. Я адказала, што гэта не самы дасціпны 
ход, каб загаварыць з незнаёмай дзяўчынай. По- 
тым ён сказаў нейкую гадасць. І я папрасіла яго 
пазбавіць мяне ад сваёй кампаніі. 


Божашуткава. Ну, вы маглі б адказаць 
і больш ветліва. Выходзіць, што вы самі пад- 
штурхнулі яго на бойку. Вы ж бачылі, што ча- 
лавек нецвярозы! 


Мажэйка. У мяне чамусьці няма прывычкі 
весці свецкія размовы з незнаёмымі людзьмі. 
Тым больш, калі паводзяць яны сябе не вельмі 
сціпла. Што ж датычыць іншага... Салавейчык 
быў не настолькі п'яны, як хоча зараз даказаць. 

Салавейчык (ускочыўшы). Няпраўда! 
Я быў п'яны як свіння. 


Мажэйка (саркастычна). Не думаю... Вы 
проста тып, які лічыць, што яму ўсё дазволена. 

Божашуткава (перагопліваючы  іні- 
цыятыву). Што вы там рабілі? 

Ма жэ й ка. На пляжы? Тое, што і ўсе. 

Хаценьчык. Што на вае было? 

Мажэйка. Лыжны касцюм! 

Салавейчык (ускочыўшы). Прашу слова! 

Кічкайла. Пачакай... 

Божашуткава. Не, няхай гаворыць! 

Салавейчык. Я ўдарыў яе таму.. таму, 
што яна мяне спакушала. 


Хваляванне сярод прысутных. 


Кічкайла. Што-о? 

Хаценьчык (устрапянуўшыся). Грыша! 
Раскажы, як гэта было. Толькі падрабязна, з дэ- 
талямі. 

Салавейчык. Іду я, значыць, па пляжы. 
Пакупацца захацеў, асвяжыцца. Іду, а яна ля- 
жыць... голая! 


Божашуткава (спалохана). Як... голая? 

Салавейчык. Ну, амаль голая. У адным 
бікіні. Ведаеце, такі малюсенечкі-малюсенеч- 
кі.. Калі ты добрая, прыстойная дзяўчына і ў 
цябе няма паганых думак, навошта ж табе ў 
грамадскім месцы надзяваць такі недамерак? 
І потым, таварышы, што гэта такое?.. Чаму гэта 
мужчыны і жанчыны ляжаць побач голыя? Га? 
І дзе ляжаць? Амаль у самым цэнтры вялікага 
горада. Выйшаў з трамвая, а тут адразу -- го- 
лыя... жываты! Гэта ж распуста. 

Божашуткава. Правільна, таварыш Са- 
лавейчык! 

Мажэйка. Паслухайце!. Мяне паклікалі 
сюды, каб зневажаць? 

Божашуткава. Ніякай знявагі я не бачу. 
Я падзяляю яго думку. Занадта многа волі вам 
далі! Міні! Бікіні! А вы ведаеце, што за гэтым 
хаваецца? Варожая ідэалогія!.. Вось такія, як 
вы, і зводзяць чужых мужоў, разбіваюць сем'і! 

Мажэйка. Каго тут судзяць? Гэтага грама- 
дзяніна або мяне? 

Божашуткава. Мы судзім Салавейчыка, 
а заадно і цікавімся асобамі пацярпеўшых. 

Я, напрыклад, упэўнена, што вы самі выклікалі 
Салавейчыка на бойку. А вось з якой мэтай... 

Мажэйка. Ну, ведаеце! Усяму ёсць мяжа! 
Нават глупству. 

Кічкайла. Ён вас моцна ўдарыў? 

Мажэйка. Моцна! 

Хаценьчык. А сінякі ў вае ёсць? 

Мажэйка. Ёсць! 

Хаценьчы к. Вы можаце паказаць іх суду? 

Мажэйка (разгублена). Што? Як гэта? 

Хаценьчык. Ну, вы можаце паказаць іх 
нам? Каб мы пераканаліся... 

Мажэйка. Вы.. разумееце, што кажаце? 

Божашуткава. Грамадзянка Мажэйка, 
папрашу вас паводзіць сябе больш прыстойна. 

Хаценьчы к. Калі сінякоў няма, так і ска- 
жыце. А калі ёсць... 

Мажэйка. Да пабачэння, грамадзяне суд- 
дзі! (Выгодзіць.) 

Божашуткава. Грамадзянка Мажэйка! 
Вярніцеся! Чуеце? Добра... Мы зробім з гэтай 
выхадкі пэўны вывад. У нас застаўся адзін 
сведка -- Лапатка... (Спагапіўшыся.) Ох, да- 
руйце, Іван Пятровіч! 

Кічкайла. Нічога, нічога, Рагнеда Іванаў- 
на... Прашу вас, таварыш Лапатка. аа 

Галасы. Ну, гэты насведчыць! 

Яму ж верыць нельга! 

Міліцыянер (выходзячы да трыбуны). 
Грамадзяне! Прашу захоўваць парадак! 

Кічкайла. Таварыш Лапатка, што там ад- 
былося на пляжы? 

Міліцыянер. Вось што я вам скажу, гра- 
мадзяне суддзі. Дарма вы тут катуеце чалаве- 
ка, публічна здзекаваецеся з яго. Ён жа яшчэ 
зусім малады, у яго ўсё жыццё наперадзе. А вы 

яго так жорстка, бязлітасна траўміруеце! Пасля. 
такіх пакут можна і рукі на сябе налажыць. 
Быў адзін такі выпадак... Выпусцілі чалавека з 
выцвярэзніка, а ён прыйшоў дамоў і задавіўся.., 

Кічкайла. На пляжы былі вы або іншы 
міліцыянер? 

Міліцыянер. Я быў. 

Кічкайла. Вы затрымлівалі Салавей- 
чыка? 

Міліцыянер. Затрымліваў. 

Божашуткава. Дык, можа, дарма за- 
трымлівалі? 

Міліцыянер. Ды як вам сказаць... З кім 
не бывае? Выпіў чалавек, пакуражыўся трохі. 
Гэта ў яго ад маладосці... 

Божашуткава, А можа, ён іне куражыў- 
ся зусім? 

Міліцыянер. Ды не, куражыўся... 

Хаценьчык. Калі вы яго ў машыну са- 
дзілі, ён супраціўляўся? 

Міліцыянер. На яго месцы, відаць, і вы 
супраціўляліся б. 

Хаценьчы к. У пратаколе запісана, што ён 
кіцель вам парваў. Гэта праўда? 

Міліцыянер. А хто ж яго ведае? Можа, я 
і сам яго парваў, калі падсаджваў у машыну 
грамадзяніна Салавейчыка. 

Хаценьчык. А фуражка? Ён закідваў яе ў 
возера? 

Міліцыянер. Вось яна, фуражка гэтая. 
Мне яе адзін хлапчук адразу ж выцягнуў! 

Божашуткава. Таварыш Лапатка, калі б 
вы так гаварылі з самага пачатку, то, напэўна, 
і пратаколу не было б? 

Міліцыянер. Дык Я ж не ведаў тады, з 

кім справу маю. Думаў -- хуліган, злачынца! 
Кічкайла. А цяпер ведаеце? 
Міліцыянер. Цяпер ведаю. Хіба стаў бы 
калектыў за злачынцу хадайнічаць? Прасіць мі- 
ліцыю, каб яго вызвалілі? Нізавошта! Усё бы- 
ло б наадварот!.. І начальнік райаддзела, калі я 
ішоў сюды, сказаў мне: ты глядзі, Лапатка, не 
плявузгай лішняга на чалавека. Відаць, вельмі 
добры хлопец. Увесь калектыў за яго просіць. 


Клакеры апладзіруюць. 


Божашуткава. У вас усё? 

Міліцыянер. Здаецца, усё. 

Кічкайла. Дзякуй. Сядайце!.. (Да Моў- 
чан.) Вы маеце што сказаць? 

Моўчан. А што тут гаварыць? Вызваліць 
трэба хлопца. Чаго ён тут мучыцца? Не такі ўжо 
вялікі і грэх у яго... 

Кічкайла (да Зойкі). Абвінаваўца высту- 
паць будзе? 

Зойка (паспешліва праглынуўшы цукер- 
ку). Таварышы! Я не разумею, за што яго абві- 
навачваць? Ён жа цудоўны хлопец. Наш, са- 
вецкі. Ну, здарылася з ім гэта бяда. Дык гэта ж 
проста недарэчнае непаразуменне. Ён жа нікога 
не зарэзаў, не аграбіў. Проста пажартаваў. Ён 
гумарыст. У нас такое цудоўнае жыццё! У нас 
такі прыгожы горад! Наша фабрыка адна з леп- 
шых! Нам бы толькі жыць ды радавацца. А мы 
псуём адзін аднаму нервы, сварымся, спрачаем- 
ся, шукаем сярод сябе нягоднікаў. Ды няма іх 
У нас, няма! Усе вывеліся! 

Кічкайла. Як я зразумеў, вы за апраўдан- 
не Салавейчыка? 

Зойка. Так! Я за апраўданне. Нельга нам, 
таварышы, хлопцаў крыўдзіць. Вы ведаеце, 

колькі іх, паводле статыстыкі, на дзесяць 
дзяўчат? 

Голас. Ведаем. Дзевяць. 

Зойка. Ну вось. А вы хочаце... (Садзіцца і 
кладзе ў рот цукерку.) 

Кічкайла. Таварыш Салавейчык, вам да- 
ецца. апошняе слова. Ці будзеце вы гаварыць? 

Салавейчык. Хто? Я? Абавязкова! (Раз- 
гарнуў паперку, чытае.) Паважаныя грамадзя- 
не суддзі! Дарагія таварышы па рабоце! Горка 
і балюча мне стаяць на гэтым ганебным месцы! 
Вельмі балюча. Але трэба. Трэба адказваць за 
свае ўчынкі. А яны, гэтыя ўчынкі, вельмі і вель- 
мі нядобрыя. Брыдкія ўчынкі, якія ганьбяць са- 
вецкага чалавека, будаўніка светлай будучыні. 
І ставіцца да іх ін... 

Божашуткава (падказвае шэптам). Ін- 
дыферэнтна! 

Салавейчык. Ага! І ставіцца да іх ін-ды- 
фе-рэнтна нельга. Гэта можа стварыць у нашым 
калектыве нездаровую атмасферу дабрадуш- 
насці і ўсёдаравання. А гэтага мы не можам да- 
пусціць, не маем на тое права. Мы з усёй рашу- 
часцю павінны сказаць хуліганам і п'яніцам - 
не! Не дазволім! Не пацерпім! 


Хваляванне сярод клакераў. 


Але давайце, таварышы, уважліва паглядзім, а 
хто ж такі Салавейчык? Хто ён? Закаранелы 
злачынец ці не такі ўжо благі чалавек? 
Моўчан. Які ж ты, Грыша, злачынец? 
Салавейчык. Бацька мой -- прадстаўнік 
слаўнага рабочага класа. Маці таксама работні- 
ца. Сам я член прафсаюза, член ДТСААФ і та- 
варыства крыжа і паўмесяца. Чырвонага кры- 
жа і паўмесяца. Я ганаруся тым, што мне выпа- 

ла шчасце працаваць на прадпрыемстве, якое 
змагаецца за званне калектыву камуністычнай 
працы! Я ганаруся, што жыву сярод такіх цу- 
доўных людзей, як таварыш Кічкайла, як тава- 
рыш Таратута, як таварыш Гусельнікава, як 
(паглядзеўшы на Божашуткаву) Рагнеда Іва- 
наўна. Гэта сапраўдныя будаўнікі камунізма. 
Кічкайла. Наконт мяне ты крыху пера- 
большыў! 
Салавейчык. І мне вельмі сорамна, што 
я сваімі паводзінамі кінуў цень на гэтых выдат- 
ных людзей. Нядобра я зрабіў, таварышы. Вель- 
мі нядобра. Непрыгожа. Але я, таварышы, усё 
зразумеў і ўсвядоміў. І тое, што здарылася, бу- 
дзе мне добрай навукай на ўсё жыццё... (Ідзе 
да трыбуны.) Напэўна, я не перанёс бы такой 
ганьбы, кзлі б не адчуваў, што побач са мной 
калектыў, які заўсёды дапаможа. (Канчаткова 
ўвайшоўшы ў ролю прамоўцы.) Таварышы! 
У нашым цудоўным сацыялістычным грамад- 
стве дзейнічае выдатны закон -- усе за аднаго 
і адзін за ўсіх. Чалавек чалавеку друг, таварыш, 
брат! Дык няўжо ж вы не працягнеце руку да- 
памогі свайму другу, таварышу і брату? 
Моўчан (выціраючы зтусціначкай вочы). 
Працягнем, Грыша! Працягнем! 
Салавейчык. Няўжо вы адштурхнеце 
мяне, пакінеце ў бядзе? Не, вы гэтага не зробі- 
це! Вам не дазволяць ваша крыштальнае сум- 
ленне і залатое сэрца. Вы возьмеце мяне на па- 
рукі і не зробіце памылкі! Я скончыў, тавары- 
шы. Дзякую за ўвагу. 
Салавейчык накіраваўся, каб сесці побач з членамі 
суда, але, перахапіўшы позірк Божашуткавай, схамя- 


нуўся і сціпла вярнуўся на сваё месца. 
Клакеры апладзіруюць. 


39 


Божашуткава. Хто хоча выступіць? (Да 
Кічкайлы.) Ой, даруйце, Іван Пятровіч! ў 

Кічкайла. Нічога, нічога, Рагнеда Іванаў- 
на. Ці жадае хто выступіць? 

Галасы. А што тут гаварыць? 

Усё і так зразумела! Невінаваты! 
Вызваліць! Сёння ж футбол!.. 

Ізабела (ускочыўшы). Я пратэстую. Гэта 
не гуманнасць, а патуранне! 

Божашуткава. Чаго ж вы хочаце? 

Ізабела. Я прашу слова! 

Галасы. Не трэба! 

Хопіць прамоў! 
Якія могуць быць прамовы, калі 
сёння футбол! 

Ізабела. Паслухайце! Амністыя, якую вы 
далі зараз Салавейчыку,-- гэта злачынства пе- 
рад грамадствам. 

Зойка. Ізабела Сямёнаўна! Ён жа ўсё ўсвя- 
доміў! Ён жа цудоўны хлопец! 

Ізабела. Зойка, гэта не хлопец! Гэта тра- 
янскі конь!.. 

Салавейчык. Чулі? Усе чулі? Яна рабо- 
чага чалавека абзывае скацінай! 


Галасы абурэння. 


Божашуткава. Як бачыце, Ізабела Ся- 
мёнаўна, народ супраць вас! А з народам жар- 
таваць нельга! 

Ізабела. Добра... Я зараз прывяду народ! 
(Выбягае.) 

Божашуткава. Таварыш Таратута! 
Я бачу, вы хочаце нешта сказаць ад імя ІТР? 
Давайце смялей... 

Андрэй. Я перадумаў! (Дэманстратыўна 
рве паперу.) 

Божашутка ва. Дзіўна.. У такім разе ў 
мяне ёсць некалькі слоў. Я толькі вось што хачу 
сказаць... : 


Салавейчык таропка запісвае штосьці ў блакнот. 


Грыша Салавейчык -- член нашага калектыву. 
І калі ён зрабіў нешта недазволенае, то ў пер- 
шую чаргу вінаваты не ён, а мы з вамі. Так-так, 
мы! Праглядзелі свайго таварыша! Упусцілі! 
Гэта трэба сказаць сёння чэсна і прама... Цяпер 
ваша слова, Іван Пятровіч. Чытайце прыгавор... 


Кічкайла ўстае, надзяе акуляры і чытае прыгавор. 


Кічкайла. Суд, параіўшыся на месцы, вы- 
рашыў... Першае: указаць таварышу Салавей- 
чыку Рыгору Рыгоравічу на яго нетактоўныя 
паводзіны ў грамадскіх месцах. Суд палічыў 
магчымым абмежавацца гэтай мерай, улічваючы 
шчырае прызнанне Салавейчыка ў яго апошнім 
слове. Другое: калектыў бярэ на сябе ўсю ад- 
казнасць за выхаванне Салавейчыка Рыгора 
Рыгоравіча. Трэцяе: гэты прыгавор зацвердзіць 
на цэхавым сходзе. Усё. Суд закончаны. 


Бурна лікуюць клакеры. Яны абдымаюць, віншуюць 
Салавейчыка. 


Заслона 


КАРЦІНА ТРЭЦЯЯ 


Пакой адпачынку на фабрыцы. Канапа, зручныя мяк- 
кія крэслы, вазоны з кветкамі, шахматныя столікі і 
столік з тэлефонам. Ва ўсім адчуваюцца прыгажосць 
і добры густ, калі б не мноства крыклівых плакатаў аб 
карысці працы, аб шкодзе алкаголю і нікаціну. «Пра- 

ца --гэта маці асалоды. Стэндаль». «Які я шчаслівы, 
калі я працую! Л. Талстой». «Праца надае высакарод- 
насць чалавеку. В. Бялінскі». «Адна кропля нікаціну 
забівае каня!», «Калі хочаш болей жыць, значыць, трэ- 
ба меней піць». Жудаснае ўражанне пакідае вялізны 
плакат «Печань алкаголіка ў разрэзе». Надзвычай ма- 
ляўнічы плакат, на якім рука -- безумоўна, варожая -- 
падносіць чалавеку чарку гарэлкі, а ён, адштурхоў- 
ваючы яе, кажа рашучае «не!». 
Салавейчык захапіўся размовай па тэлефоне. 


Салавейчык. Слухай, Жорык! (Рагоча.) 
Станок мне самы лепшы далі. І тэлефон побач 
паставілі... Не, раней не было. Спецыяльна для 
мяне паставілі. А я сказаў, што мне трэба часта 
званіць. (Рагоча.) Каля станка ў мяне аранжа- 
рэя, батанічны сад! Толькі цытрусаў не хапае!.. 
Паслухай, якіх яны тут лозунгаў навешалі... 
Ага, для мяне. «Праца - гэта маці асалоды. 
Стэндаль». Усёк? Асалоды! (Рагоча.) А мы з 
табой і не ведалі!.. Слухай далей... «Які я шчас- 
лівы, калі працую! Талстой». Не, Лы Талстой... 
(Рагоча.) А яшчэ тут адзін плакацік ёсць... 
«Печань алкаголіка ў разрэзе»! Паглядзіш, і не 
тое каб піць- жыць не хочацца! (Рагоча.) А ты 
як думаў? Трэба ўмець жыць, Жорык!.. Ды не... 
Куды ж яны падзенуцца? Яны ж узяліся мяне 
перавыхоўваць. А я доўга буду перавыхоўвац- 
ца, усё жыццё! (Рагоча.) 

Уваходзіць Ізабела з вялікім эскізам новай цацкі. 

з абурэннем аглядае сапсаваныя плакатамі сцены. 

Убачыўшы яе, Салавейчык прыкрывае трубку далон- 
ню 1 гаворыць цішэй. 

Добра... Дамовімся... Тут прыйшлі. Я табе паз- 

ней пазваню. Гуд бай, бэбі! 

Ізабела. Чаму вы не працуеце? 

Салавейчык. А вы што - дырэктар?.. 
У мяне перапынак. 

Ізабела. Да перапынку яшчэ пятнаццаць 
мінут. 

Салавейчык. А ў мяне персанальны пе- 
рапынак, падоўжаны. 


Ізабела ўзлезла на крэсла, каб павесіць эскіз на пла- 

кат «Печань алкаголіка ў разрэзе». Ззаду, пажадліва 

ўхмыляючыся, падыходзіць Салавейчык і хапае яе за 
калені. 


Ух ты, якое хараство! 

Ізабела (працягваючы яму эскіз). Патры- 
майце, калі ласка. 

Салавейчык. Прыходзь да мяне сёння 
ўвечары. Бульвар Гогаля, сем-адзінаццаць. 
Я адзін жыву, у асобнай кватэры. Прыйдзеш? 


Ізабела, саскочыўшы з крэсла, раптам заляпіла яму 
такую аплявуху, што Салавейчык ледзь утрымаўся на 
нагах. Другая аплявуха, трэцяя... 


Ізабела (спакойна). Павесьце гэты эскіз 
на сваю печань, вунь туды... 


Ачумелы Салавейчык хуценька ўскаквае на крэсла, 
вешае эскіз на плакат «Печань алкаголіка ў разрэзе». 
І толькі потым ужо пачынае разумець, што адбылося. 


Салавейчык. Ты што?!. Хочаш, каб я та- 
бе крэндзеляў навешаў? 

Ізабела (спакойна). Паспрабуйце... 

Салавейчык. Ты на каго замахнулася? 
На каго руку ўзняла? На яго вялікасць рабочы 
клас? На гегемона? А ты ведаеш, што я з цябе 
зараз зраблю?.. Блін! Мокрае месца! І нічога 
мне за гэта не будзе! Таму што я, я... праізва- 
дзіцель матэрыяльных каштоўнасцей! 

Ізабела. Вон адсюль, «пройзводитель»! 

Салавейчык. Што-о-о?! 

Ізабела. Вон адсюль! 


43 


Гэта сказана спакойна, але такім тонам, што Салавей- 
чык адступіў. 


Салавейчык. Ну, я табе гэтага не дарую! 
Ты мяне надоўга запомніш! 


Салавейчык выбягае, моцна грукнуўшы дзвяра- 

мі. Звініць званок на перапынак. Ізабела наліла 

шклянку вады з графіна і выпіла. Уваходзяць Божа- 

шуткава, Кічкайла, Хаценьчык, Зойка і 
Андрэй. 


Божашуткава. Ну вось, усе ў зборы. 
Можна адразу аб усім дамовіцца. е 

Зойка. Рагнеда Іванаўна, а хіба дваццаць 
восем гадоў адзначаюць? 

Божашуткава. Афіцыйна -- не. А не- 
афіцыйна... Тут жа не толькі дваццаць восем га- 
доў, але і пуцёўка ў Крым... Вы ж зразумейце 
псіхалогію адзінокага мужчыны... Жыве чалавек 
бабылём, жонка яго пакінула. У чалавека вялі- 
кая маральная траўма. Трэба, каб ён адчуў 
цяпло, чалавечую ласку, зразумеў, што вакол 
яго добрыя, сардэчныя людзі. Чалавек чалавеку 
друг, таварыш, брат. Разумееце? 

Хаценьчык. Усё гэта будзе, так сказаць, 
насухую? Ці прадбачыцца маленькі сабантуй? 

Божашуткава. Стол, канечне, павінен 
быць. Апрача падарунка мы сёе-тое купім. Трэ- 
ба вырашыць спачатку, хто пойдзе. Ты, Гусель- 
нікава... 

Зойка (праглынуўшы цукерку). Ага! А по- 
тым пра мяне скажуць, што я да халасцяка на 
кватэру бегаю? 

Божашуткава. Ён разведзены. 

Зойка. Тым горш! 

Божашуткава. Ты ж не адна пойдзеш! 
Пайду я, затым Моўчан, Кічкайла, Хаценьчык... 

(Глядзіць на Ізабелу.) Не-не, не бойцеся! Вас 
мы не запрашаем... І таварыш Таратута. 

Ізабела. Не, ён з вамі не пойдзе. 

Божашуткава. А чаму гэта вы за яго 
рашаеце? 

Ізабела. Я сказала: нікуды ён з вамі не 
пойдзе. 

Божашуткава. І вам не сорамна, Андрэй 
Іванавіч? Яна яшчэ не жонка вам, а ўжо 
камандуе? 

Андрэй. Прабачце, Рагнеда Іванаўна... 
Я сапраўды не магу... У мяне хутка сесія ў ін- 
стытуце. І кожны выхадны для мяне... 

Кічкайла. Няхай вучыцца. 

Божашуткава. Добра. Абыдземся як-не- 
будзь без вас... Значыць, у асноўным мы дамо- 
віліся. Дэталі потым. 

Хаценьчы к. Трэба было б адразу і наконт 
выпіўкі вырашыць. Калі будзем браць «бела- 
вежскую», то яе не так проста дастаць. А ў мя- 
не ў адным магазіне знаёмая ёсць... 

Божашуткава. Вазьміце гэта на сябе. 
Таварыш Кічкайла, за вамі тэксты ўсіх застоль- 
ных экспромтаў. Інакш атрымаецца звычайная 
п'янка, а не арганізаванае мерапрыемства. 

Кічкайла. Будзе зроблена. У мяне ёсць 
кніга афарызмаў і выказванняў «У свеце муд- 
рых думак». 

Божашуткава. Падыдзе... 


Выходзяць. 


Андрэй ставіць на стол прыгожую вялікую ляльку Ў 
скафандры касманаўта. «Касманаўт» асцярожна руха- 
ецца па стале. Над скафандрам успыхвае агеньчык. 
Гучаць сігналы спадарожніка, чуцен голас Андрэя: 
«Я сокал-150. Выйшаў з кабіны. Вывучаю паверхню 
планеты Тау-кіта. Увага! Увага! Вы чуеце мяне, зям- 

ляне? Я бачу людзей. Бачу людзей! Яны такія ж, як 
мы!.. Увага! 

Я Сокал-150. Бачу людзей. Іду да іх! Іду да іх!.» 

Андрэй (спыняючы «касманаўта»). Ну як, 
падабаецца? 

Ізабела (з пяшчотай). Таратута! Ты 
геній!.. 

Андрэй (прыглядаючыся да Ізабелы). Ча- 
кай, чакай... Што з табой? 

Ізабела. А што? 

Андрэй. Ты нейкая не такая, як заўсёды... 
Што здарылася, Іза? 

Ізабела. Я ўдарыла Салавейчыка... Толькі 
што... 

Андрэй. Што? Ударыла? Ты? 

Ізабела. Калі гэта дойдзе да Божашутка- 
вай... 

Андрэй. Але за што? За што? Ты звар'я- 
цела? 

Ізабела. Здаецца, яшчэ не... 

Андрэй. Што ён табе зрабіў? 

Ізабела. Рукі ён свае распусціў. 

Андрэ й. Не разумею... Ён што, першы цябе 
ўдарыў? 

Ізабела. Нявінны агнец!.. Прыставаць ён 
да мяне пачаў. За ногі хапаў. Запрашаў да ся- 
бе на кватэру... Увечары! 

Андрэй. Казаў я табе не насіць гэтую... 
Казаў жа! 

Ізабела. Па-твойму, я павінна насіць ват- 
ныя штаны і ўвогуле нікуды не вытыркаць но- 
са, паколькі ў нас яшчэ ёсць хамы і нахабнікі? 
Так? 

Андрэй. Я заб'ю яго! Знявечу! Прымушу 
на каленях перад табой поўзаць, зямлю грызці 
і прасіць прабачэння! (Кідаецца да дзвярэй.) 

“Ізабела (трымае яго). Не рабі глупства! 
Не трэба.. Ён сваё атрымаў. 

Андрэй. Пусці мяне! Пусці! Я павінен яго 
правучыць! Гэта нельга так пакідаць!.. І нічога 
ты не бойся. Няхай толькі хто-небудзь рот рас- 
крые... 

Ізабела. Ах, Таратута, Таратута! Божа- 
шуткава гэта першая зробіць. 

Андрэй. Няхай толькі паспрабуе!.. Адным 
словам -- ты нічога не бойся... 


Заслона 


КАРЦІНА ЧАЦВЁРТАЯ 


Кватэра Салавейчыка. Вечарынка ў самым разгары. 

Божашуткава сядзіць побач з Салавейчы- 

кам, паклаўшы яму руку на плячо. У кутку ў вялі- 

кім крэсле дрэмле Моўчан. Кампанію ўзначальвае 

Хаценьчык, у якім угадваецца вопытны, гаваркі 
тамада. 


Хаценьчык. Сябры-прыяцелі! Самадзей- 
насць падыходзіць толькі для сцэны. А за ста- 
лом павінна быць жалезная дысцыпліна. Праў- 
ду я кажу, Рагнеда Іванаўна? 

Божашуткава. Праўду, Кузьма Даніла- 
віч. Гасцям патрэбны добрыя лейцы. Давай 
дзейнічай! 

Хаценьчык. Сябры-прыяцелі! Наш праф- 
саюзны галава -- таварыш Кічкайла скажа за- 
раз чарговы тост! 

Зойка (набіўшы рот цукеркамі). Ціха! 

Кічкайла (устае з чаркай). Таварышы! 
Жанчыны і мужчыны! Я прапаную тост за най- 
прыгажэйшую палавіну чалавецтва. І гэта, та- 

варышы, не проста слова -- палавіна. Вы гля- 
дзіце, што атрымліваецца... У народнай асвеце ў 
нас... (збіўся і паглядзеў на паперку) занята 
семдзесят пяць працэнтаў жанчын, у медыцы- 
не -- шэсцьдзесят, а ў гандлі і ўсіх дзевяноста 
пяць! Атрымліваецца, таварышы, не толькі най- 
прыгажэйшая палавіна, але і большая, мацней- 
шая палавіна!.. Дык вось я прапаную тост за 
жанчыну-настаўнпіка, за жанчыну-ўрача, за 
жанчыну-прадаўца. І за жанчыну, з якой мы 
жывём, дзелім радасць і гора,- за жанчыну- 
жонку! Інакш кажучы, за жанчыну, без якой 
мы, мужчыны, нуль без палачкі! 

Хаценьчык. Сябры-прыяцелі, толькі да 
дна! Толькі да дна! 


П'юць. Хаценьчык хацеў разбудзіць Моўчан, але яго 
стрымаў Кічкайла. 


Кічкайла. Не трэба, не чапай яе. У яе 
ўнук нарадзіўся, спаць не дае. Хоць тут старая 
падрэмле. 

Божашуткава. Грыша, што ў цябе з 
жонкай? 

Салавейчык. Ат!.. Ну, было і сплыло. 
Няма! 

Божашуткава. Чаму? 

Салавейчык. Ат!.. Кінь ты пра яе! Не 
хачу ўспамінаць! 

Божашуткава. Зойка! Не еш столькі 
цукерак! Растаўсцееш. 

Зойка (ледзь не падавіўшыся цукеркай). 
Не магу ўстрымацца, Рагнеда Іванаўна! Сілы 
волі не хапае. 

Божашуткава. Не, Грыша, скажы 
ўсё ж -- чаму? 

Салавейчык. Ну, кінула яна мяне! Кі- 

нула! Узяла сына і пайшла. Зрабіла мне горш, 
дурніца! (Рагоча.) Не падыходжу я ёй! Пля- 
ваць я хацеў! Вып'ем за мужчын! 

Божашуткава. Пачакай, Грыша. Няхай 
закусяць спачатку. Яна дрэнна да цябе адносі- 
лася? 

Салавейчык. Ну! Бялізну ў пральню - 
аднясі! Яна, бачыце, працуе і вучыцца! Я, можа, 
таксама вучыўся б, калі б захацеў!.. У магазі- 
не ў чарзе стаяць -- зноў жа я! Ну дзе вы бачы- 
лі, каб мужчыны ў чарзе стаялі? Хіба толькі за 
півам! 

Хаценьчык. Такога волата ў магазін? Ды 
людзі ж смяяцца будуць! 

Салавейчык. Яшчэ як смяяліся!.. Не, Са- 
вецкая ўлада ўвогуле нішто сабе... Вось толькі 
адну памылку яна зрабіла. У самым пачатку. 
У адна тысяча дзевяцьсот семнаццатым... І мы 
за гэтую памылку плацім уласнай скурай пяць- 
дзесят з лішнім гадоў!.. 

Божашуткава. Гэта якую ж памылку, 
Грыша? 

Салавейчык. Зраўняла жанчыну з муж- 
чынам. Гэтага рабіць нельга было! Ні ў якім 
разе!.. Выш'ем за мужчын! Няхай жыве свабода 
і незалежнасць мужчын! 

Божашуткава. Грыша, дальбог, хопіць 
ужо. Каньяк канчаецца. А яшчэ трэба будзе 
выпіць за твой адпачынак на беразе самага 
сіняга мора... 

Салавейчык. Каньяк канчаецца? Будзем 
гарэлку піць! 

Хаценьчык. Не здагадаліся, Грыша. Не 
ўзялі мы гарэлкі! 

Салавейчык. Гэта вы не ўзялі. (Устае 

з-за стала, ідзе ў куток і адкрывае занавеску.) 
Глядзіце сюды! 


У кутку за занавескай некалькі скрынак з гарэлкай. 


Вось! Дзве скрынкі «маскоўскай», дзве скрынкі 
«белавежскай горкай» ды яшчэ шампанскага 
адна скрынка. Спецыяльна для апахмелкі. 

Хаценьчык (свіснуў). Навошта табе 
столькі, Грыша? Яна ж пракісне ў цяпле! РГра- 
дусы выйдуць... 

Салавейчык. Залаты запас! Як пачалі 
ў газетах спрачацца: піць ці не піць, уводзіць 
сухі закон ці не ўводзіць, я адразу скеміў: 
супраць нашага брата нешта такое зацяваюць. 
Як ваўка ў бярлозе, чырвонымі сцяжкамі аб- 
кладваюць. Вось я і апярэдзіў іх! (Вяртаецца 
да стала з бутэлькай гарэлкі.) 

Кічкайла (са страхам). Не трэба, Грыша, 
не трэба! Хопіць! з. 

Хаценьчык. Адкуль у цябе, Грыша, такія 
грошы? 

Салавейчык. Не бойся, не крадзеныя... 
Ты ведаеш, колькі новых кватэр здаецца ў гора- 
дзе за квартал? Мільён! А як здаюцца, таксама 
ведаеш? Форткі не зачыняюцца, бачок праця- 
кае, водаправодны кран, як буйнакаліберны 
кулямёт -- ды-ды-ды! А выключальнікі, ведаеш, 
якія? Пойдзе хто-небудзь ноччу ў туалет... 
Пардон! Святло ўключыць - тры кватэры з 
ложкаў ускакваюць і пытаюцца, хто страляў! 

Хаценьчык. Грыша! Мілы! Ты што, 
у нашым доме быў? 

Салавейчык. Ну вось. Кран папраў- 
ляю -- траяк. Выключальнік бясшумны пастаў- 
лю -- тры пяцьдзесят. Замок новы прыладжу -- 
пяцёрка. Бывае, за адзін вечар трыццаць руб- 

лёў у кішэнь кладу. Які прафесар такую стаўку 
мае? : 

Божашуткава. Грыша, гэта ж рабунак 
сярод белага дня! 

Салавейчык (рагоча). Рабунак! Яны ж 
мне ручкі-ножкі гатовы цалаваць, каб толькі 
я прыйшоў і зрабіў! На сподачку з залатой 
каёмачкай грошы выносяць. А ты -- рабунак! 
Вось яны, мае мазольныя! (Салавейчык трасе 
грашамі.) Зойка! На, бяры ўсе! Толькі ведаеш 
што? Зрабі мне гэты... Як яго? Во! Стрыптыз!.. 


Зойка ўскочыла, ледзь не падавіўшыся цукеркай. 


Зойка. Ты што? Здурэў? 

Салавейчык. А што? Хачу стрыптыз! 

Божашутка ва. Як табе не сорамна, Гры- 
ша? Што ты кажаш? Які стрыптыз? Апамятай- 
ся! Ты што, п'яны? 

Салавейчык. Хто? Я п'яны? Лухта! Чаму 
ты, маманя, супраць стрыптызу? А калі я 
хачу?.. У нас жа свабода сумлення! Я гэта так 
разумею: што хачу, тое і раблю! Зойка! Давай 
стрыптыз! 

З ой ка. Шызік! Калі ты зараз не змоўкнеш!.. 

Божашуткава. Грыша, кінь дурыцца. 
Глядзі, Зойку ледзь не да плачу давёў. 

Зойка. Я яго спачатку па мазгаўні трахну, 
а потым заплачу! (Азвярэла накідваецца на 
цукеркі.) 

Хаценьчык (злавіўшы позірк Божашут- 
кавай). Сябры-прыяцелі! Не будзем ухіляцца 
ў бок ад намечанай праграмы, а то ў канцы 
квартала не атрымаем прэміяльных. Ёсць пра- 
панова выпіць, Іван Пятровіч! 


Кічкайла ўстае. Рыхтуючыся сказаць чарговы тост, 
выцягнуў з кішэні паперку, зазірнуў у яе. 

Салавейчы к. Цю! Зноў гаварыць будзеш? 
Злітуйся! Замучыў прамовамі. Тут жа не праф- 
саюзны сход! 

Кічкайла (просіць). Дальбог, Грыша, ёсць 
цудоўны тост! Думка Спінозы... 

Салавейчык. Забараняю! Катэгарычна! 
Хто імяніннік -- я ці твой Спіноза? Вось... Вер- 
шамі кажы тост! 

Кічкайла. Вершамі я не гатовы. 

Салавейчык. Тады сядай і сядзі! Хто 
можа вершамі? 

Божашуткава. Я! (Устае і цудоўна 
чытае.) 


Жди меня, и я вернусь, 
Только очень жди. 

ЗКди, когда наводят грусть 
Желтые дожди. 

ди, когда снега метут, 
ЗКди, когда жара. 

ди, когда других не ждут, 
Позабыв вчера... 


Кічкайла непрыкметна знікае. 


Салавейчык. Старо! Старо, Рагнеда Іва- 
наўна! Ты давай што-небудзь такое... пра 
любоў! 

Божашуткава. А гэта хіба пе пра 
любоў? 

Салавейчык. Якая ж гэта любоў? Цяпер 
чалавеку любоў з сэксам патрэбна! Разумееш: 
с-э-к-с! Еўтушэнку ведаеш: «Ты говорила шепо- 
том, а что потом, а что потом?» Га?! 

Божашутка ва. Не, не ведаю... 

Салавейчык. Ну хаця б Ясеніна Сяргея? 

Божашуткава. Некалі ведала, а цяпер 
забылася... 

Салавейчык. Якія ж з вас выхавацелі, 
калі вы ні Еўтушэнкі, ні Ясеніна не ведаеце? 

Божашуткава. Зойка! За табою Еўту- 
шэнка і Ясенін. Ды кінь ты есці цукеркі! Дыя- 
бет будзе! 

Салавейчык. Няхай есць, не шкада. 
(Бярэ гітару і па-майстэрску робіць некалькі 
акордаў. Спявае.) 


Сидели, ели мы цыпленка-табака, 
А в это время нас попутала Чека -- 
Зэка -- Петрова, Васильева -- зэка! 


Божашуткава. Грыша! Гэта ж.. вуль- 
гарна! Гэта ж крымінальшчына! 

Салавейчык. Добра. Пераходжу на гра- 
мадзянскую лірыку, паколькі гэтага патрабуюць 
высокія госці! (Спявае.) 


И рубают финики лопари, 

А в Сахаре снегу -- невпроворот! 
Это гады физики на пари 
Раскрутили шарик наоборот! 

И не верится и верится, 

Что минует та беда! 

А шарик крутится и вертится 

И все время -- не туда!.. 


Божашуткава. Спяваеш ты, Грыша, цу- 
доўна, як Лемешаў. Але густ у цябе... 

Салавейчык. Пардон! Гэта мой лепшы 
рэпертуар! 

Божашуткава. Нічога, хутка ў цябе 
будзе іншы рэпертуар. Гэта наш клопат... 
Зойка, ты ведаеш добрыя песні? Сучасныя? 


Зойка, набіўшы рот цукеркамі, круціць галавой. 
Няўжо ніхто з нас не ведае добрых песень? 


І раптам зусім нечакана Сцепаніда Моўчан, якая дра- 

мала да гэтага часу ў крэсле, прыгожым голасам за- 
спявала «Очи черные». І адразу падхапілі ўсе. Спява- 
юць добра, з пачуццём. З'яўляецца Кічкайла, якога ця- 
пер не пазнаць. Ён у касцюме цыгана. На ім чырвоная 
кашуля, бліскучыя боты, нават завушніца ў адным ву- 
ху. Схапіўшы ў зубы нож, пускаецца ў скокі. Павя- 
заўшы на галаву ручнік у выглядзе шалі, зрываецца 
з месца Божашуткава. Яна танцуе цудоўна, тэмпера- 
ментна, з нейкім асаблівым самазабыццём. У адным 
са складаных «па» яна пахіснулася і, напэўна, павалі- 
лася б, калі б яе не падхапіў Салавейчык. Бурны та- 
нец ператвараецца ў агнявы віхор... 


Заслона 


ЧАСТКА ДРУГАЯ 


КАРЦіНАа Пятая 


Кабінет дырэктара фабрыкі. У кабінеце-- Добрых, 

Божашуткава і Дрозд. Усхваляваны Якаў 

Фаміч ходзіць з кутка ў куток, спыняючыся па чар- 
зе перад тым, хто гаворыць. 


Ізабела. І зноў жа, Якаў Фаміч... Танк 
каштуе восем рублёў, цягач -- пяць, пісталет- 
аўтамат -- сем рублёў. Для плана гэта, вядома, 
ідэальна. 

Якаў Фаміч. А што я магу зрабіць? Са- 
бекошт, Ізабела Сямёнаўна, рэч упартая. Але ж 
мы апрача танка, цягача і аўтамата выпускаем 
больш за дзвесце відаў цацак. Гэта не так ужо 
і дрэнна! 

Ізабела. Але якіх цацак, Якаў Фаміч. 
Якіх? Дзесяць гадоў аднаго піянера штампуем! 

Божашуткава. Няпраўда! Няпраўда! 
Піянера мы асвоілі толькі летась! А да гэтага 
выпускалі акцябронка. 

Ізабела. Прытрымліваючыся вашай логікі, 
Рагнеда Іванаўна, у наступным годзе мы асвоім 
камсамольца, а затым... 

Якаў Фаміч. Не трэба так, Ізабела Сямё- 
наўна, не трэба. Гэта не робіць вам гонару. 

Ізабела. Мне апрыкрала наша ўбоства 


думкі! У нас распрацаваны ўзоры новых цацак. 
Выдатных, прыгожых! Я ўзяла толькі нека- 
торыя. 


Божашуткава (з сарказмам). Хто ж 
аўтар гэтых унікальных шэдэўраў? Выпадкам 
не Таратута? 

Ізабела. Таратута. Ну і што? 

Божашуткава. Хм... Не дзіва, што вы 
так настойліва прабіваеце яго ўзоры!.. А хто за 
нас зробіць план, пакуль мы будзем эксперы- 
ментаваць з новымі ўзорамі? Вы пра гэта паду- 
малі? 


Ізабела. Але ж гэта проста нейкі ідыя- 
тызм, Якаў Фаміч! Так жа нельга далей пра- 
цаваць! Жыць так нельга! 

Божашуткава. А хто вас, уласна кажу- 
чы, трымае? Знайдзіце сабе работу адпаведна 
свайму высокаму інтэлекту! 

Ізабела. Не, Рагнеда Іванаўна, я адсюль 
не пайду. Не пайду, таму што я не выпадкова 
выбрала сабе гэтую прафесію... А вось вам, ві- 
даць, рана ці позна, але прыйдзецца пайсці. 
Калі не зразумееце, што зараз канец двацца- 
тагг. стагоддзя, а не васемнаццатага... 

Божашуткава. На шчасце, гэта зале- 
жыць не ад вас- пайсці мне адсюль ці 
застацца! 

Ізабела. На жаль, не ад мяне... Паглядзіце, 
Якаў Фаміч, хіба гэта лялькі? Гэта ж дэгене- 
раты! Гэта ж нейкія квазімоды! Іх жа нельга 
перад сном дзецям паказваць! А сукенкі якія?.. 

Божашуткава. Вы сама бессаромніца 
і лялек хочаце бачыць такімі ж? У міні-спад- 
ніцах! Дзяцей хочаце разбэшчваць! 

Якаў Фаміч. Рагнеда Іванаўна! Ну што 

вы такое кажаце! У нае ідзе творчая размова, 
і ўжываць такога роду аргументы... 

Ізабела. Я ўжо прывыкла да такіх папро- 
каў, Якаў Фаміч... Мы саромеемея жаночых 
каленяў, а потым абураемся, чаму нашы дзеці, 
убачыўшы Венеру Мілоскую або Данаю, непры- 
стойна хіхікаюць. Але гэта ўжо іншая тэма... 
Дзе каляровыя пластмасы, Якаў Фаміч? Дзе 
яркія фарбы? Чаму мы атрымліваем полісцірол 
толькі белага колеру? З яго ж не цацкі, а толькі 
нябожчыкаў рабіць! 

Якаў Фаміч. Не даюць, Ізабела Сямё- 
наўна. Я прасіў. 

Ізабела. Прасілі? Не прасіць, а патраба- 
ваць трэба. У вас жа не прыватная майстэрня! 

Якаў Фаміч. У каго патрабаваць? 

Ізабела. У каго хочаце! У галоўснабе, 
у міністэрстве!.. 

Я каў Фаміч. У міністэрстве нічога няма! 

Ізабела. Напішыце ў Саўмін, у ЦК! 

Якаў Фаміч. Ну, вы скажаце!. У ЦКІ 
Цераз галаву свайго міністра? Ведаеце, што мне 
за гэта будзе? 

Ізабела. Нічога вам за гэта не будзе! 
Вы ж кіраўнік, дырэктар! 

Я каў Фаміч. Вы думаеце, што ў Саўміне 
і ЦК няма больш сур'ёзных праблем, чым дзі- 
цячыя цацкі? 

Ізабела. Напэўна, ёсць. Але вы зразумей- 
це... У краіне амаль семдзесят мільёнаў дзяцей! 
Уяўляеце, што гэта такое? Наша прадукцыя не 
менш важная, чым трактары і аўтамабілі! 

Божашуткава. Не, вы толькі паслухай- 
це яе! Яна ўжо павучае дырэктара! Мы, бачыце, 
нейкія невукі, а яна -- вундэркінд! 

Якаў Фаміч. Ізабела Сямёнаўна... Я вас 

прашу... Выйдзіце адсюль.. Я вас потым 
паклічу. 


Ізабела моўчкі ўзнялася з-за стала, пастаяла кры- 
ху і амаль бягом выйшла з кабінета. 


Божашуткава. Правільна зрабілі, Якаў 
Фаміч, што выставілі яе за дзверы. Яна ўжо ні 
меры, ні такту не ведае. Сама сябе прызначыла 
ў ментары!.. 

Якаў Фаміч (раптам крычыць). Замаў- 
чыце, Рагнеда Іванаўна! Я вас прашу -- замаў- 
чыце! 

Паўза. 


Божашуткава. Ну... Калі вы дазваляеце 
сабе гаварыць са мной такім тонам... 

Якаў Фаміч. Яна ж, чорт пабяры, мае 
рацыю! Я ж таксама гэтак думаю! Ды вось не 
хапае смеласці сказаць пра гэта ўголас! Вось 
сядзіць у мяне недзе тут (стукае сябе ў грудзі) 
подленькі чалавечак, які не дае мне рот рас- 
крыць, калі мне трэба гаварыць! Крычаць! Калі 
я абавязаны крычаць! Дык не... Гэты мярзотнік 
(зноў стукае сябе ў грудзі). хоча спакойнага 
жыцця! Хоча дажыць да пенсіі, да глыбокай 
старасці! Непрыемнасцей баіцца, лішніх турбот! 
Баіцца сапсаваць адносіны з начальствам!.. 
А яна вось не баіцца! Таму што гэтага мярзот- 
ніка ў яе няма! Таму гаворыць яна тое, што 
думае! Праўду гаворыць. А мы з вамі, Рагнеда 
Іванаўна, любім іншы раз прамаўчаць. Калі нам 
выгадна прамаўчаць... І кукіш у кішэні паказ- 
ваем... 

Сцэна паварочваецца, і мы бачым прыёмны пакойчык 
перад кабінетам дырэктара. Тут зараз толькі адна 


Ізабела. Моўчкі стаіць каля акна. Па яе плячах 
можна здагадацца, што яна плача. Асцярожна ўвахо- 

дзіць Андрэй, глядзіць на Ізабелу, ціха падыхо- 
дзіць да яе. 


Андрэй. Ну што? Не прайшлі? 


Ізабела, не паказваючы твару, працягвае да Андрэя 
руку. Андрэй, адразу зразумеўшы, хуценька выцягвае 
з кішэні насавую хусцінку і кладзе яе ў руку Ізабелы. 
Выцершы вочы, Ізабела паварочваецца да Андрэя і 
сумна ківае галавой: 
«Не прайшлі». 


Андрэй. Чаму? 
Ізабела. План, тэхналогія, Божашуч- 
кава... 
Паўза. 


Андрэй. Паслухай, Іза... Зрэдку і я магу 
даць добрую параду. Плюнем мы на гэтую фаб- 
рыку! Хіба на ёй свет клінам сышоўся? Без ра- 
боты не застанемся. У другі горад пераедзем! 


Паўза. 


Ізабела. Гэта было б здрадай. 

Андрэ й. Здрадай? Каму?! 

Ізабела. Свайму дзяцінству. У дзіцячым 
доме мы самі сабе рабілі цацкі... З розных рыз- 
маноў... Нязграбныя, няўклюдныя... А потым 
у нас з'явілася адна сапраўдная... Вялікая, 
прыгожая... Адна на ўвесь дзіцячы дом. А нас 
там было дзве сотні... Мы кармілі яе, купалі, 
лячылі, спявалі ёй песні... Па чарзе... Раз у ты- 
дзень... І вось аднойчы маленькая дзяўчынка -- 
яе Фросяй звалі -- папрасіла ў мяне ляльку. 
Я не дала... Разумееш, раз у тыдзень?.. А ўначы 
яна памерла. Нешта з сэрцам... Ніколі сабе 
гэтага не дарую... Колькі жыць буду... Можа, 
вось тады я інтуітыўна і зразумела, што такое 
цацка для маленькага чалавека... Ах, Таратута, 

Таратута! ( Хуценька адварочваецца да акна.) 
Андрэй. Не трэба... Не трэба нікуды ехаць. 
Будзем тут. 
Убягае Кічкайла. 


Кічкайла (паказвае на дзверы). Там? 
Андрэй. Там... 


Кічкайла кідаецца да дзвярэй кабінета. Сцэна пава- 
рочваецца. Зноў мы бачым кабінет Якава Фаміча. 
Урываецца Кічкайла. 


Кічкай ла. Прашу пасадзіць мяне ў турму! 
Паўза. 


Якаў Фаміч. Вы пераблыталі адрас. З та- 
кім высакародным жаданнем трэба звяртацца 
да пракурора ці начальніка міліцыі, Можна 
ў АБХС. 

Кічкайла. Я патрабую пасадзіць мяне 
Ў турму! 

Якаў Фаміч. Што вы і дзе натварылі? 

Кічкайла. Ды не я! Не я, а Салавейчык! 
Ён жа ўсю фабрыку тэрарызуе! Яго ж усе, як 
чумы заразнай, баяцца. Я ўжо псіхам, шызафрэ- 
нікам зрабіўся! У мяне бяссонніца! Я ж нават 
дома, у сямі стаў заводзіцца з паўабароту! 
Толькі турма можа выратаваць мяне ад вар'яц- 
кага дома. 

Якаў Фаміч. Давайце больш стрымана, 
без эмоцый. Гэты спектакль тут недарэчы. 

Кічкайла (смяецца нейкім вар'яцкім сме- 
хам). Спектакль? Правільна! Гэта ўжо спек- 
такль! Захацеў, каб яму лепшы станок далі. 
Далі! Тры разы прэміі за рацпрапановы вы- 
плачвалі, А гэтыя рацпрапановы -- тфу!. Заха- 
цеў бясплатную пуцёўку ў Крым. Далі! Гэтаму 

пародзістаму бугаю пуцёўку, калі ў мяне адных 
франтавікоў і партызан трыццаць дзевяць чала- 
век! Баксёр яму морду за жонку набіў, а мы 
яму страхоўку выплацілі! Няшчасны выпадак 
на рабоце, зваліўся чалавек з лесвіцы!.. 

Якаў Фаміч. А навошта вы ўсё гэта 
рабілі? 

Кічкайла (смяецца). Навошта? Таму што 
ў мяне дзеці, і я яшчэ пажыць хачу! Ён жа 
ледзь што -- адразу сігнал у газету, у райком, 
у народны кантроль. Мяне ж праверкі замучылі! 
Я ж не працую, а толькі пішу тлумачэнні! 

Якаў Фаміч. А ў вас што, капіркі няма?.. 
У мяне таксама было пяць камісій. 

Кічкайла. Пяць? (Смяецца.) У мяне іх 
было ўжо ведаеце колькі?.. 

Якаў Фаміч. Потым, потым падлічым. 
Чаго ён цяпер хоча? 

Кічкайла (звар'яцела рагоча). Дробязь! 
Патрабуе характарыстыку для турыстычнай 
паездкі за граніцу. Ну хоць бы ў сацыялістыч- 
ную краіну! Дык дзе там! Яму падавай толькі 
Францыю або Італію. У крайнім выпадку зго- 
дзен на скандынаўскія краіны. 

Якаў Фаміч. Выгнаць яго к чортавай 
матары! Каб і духу ягонага не было на фаб- 
рыцы! с. 

Кічкайла. Дык нельга ж выгнаць, Якаў 
Фаміч! Суд усё роўна адновіць. Спачатку па- 
трэбны тры вымовы. А мы яму толькі адну далі. 
І тую суд адмяніў. 

Я каў Фаміч. Выгнаць! 

Кічкайла (зноў смяецца). Мы ж за яго 
паручыліся, Якаў Фаміч! На выхаванне ўзялі! 
Як жа звольніць цяпер? 

Якаў Фаміч. Добра... Паклічце яго сюды. 

Кічкайла выходзіць. 


Ну, што ж вы маўчыце, Рагнеда Іванаўна? Дзе 
ваша красамоўства? Помніце, як вы ўгаворвалі 
мяне ў гэтым кабінеце? І ўгаварылі!.. 


Уваходзяць Салавейчык і Кічкайла. Салавей- 

чык трымаецца салідна, упэўнена. Падыходзіць адразу 

да стала, вітаецца з усімі за руку, садзіцца, не чакаю- 
чы запрашэння. 


Салавейчык. Я слухаю вас, Якаў Фаміч. 

Якаў Фаміч. Кажуць, у вас зноў нейкія 
прэтэнзіі да фабкома, да кіраўніцтва фабрыкі? 
На што вы скардзіцеся? 

Салавейчык. Я скарджуся? Я не скар- 
джуся, а крытыкую. Вось гэты дзеяч (паказвае 
на Кічкайлу) заціскае рабочы клас. Не дае, ра- 
зумееце, ніякага ходу. Нібыта ў нас і не дзяр- 
жава рабочых і сялян, а нейкая задрыпаная 
капіталістычная краіна. 

Якаў Фаміч. Ну, гэта ж не зусім так, 
таварыш Салавейчык. Вы і прэміі атрымліваеце, 
і пуцёўкамі карыстаецеся. 

Салавейчык. Як усякі працоўны. Маю 
поўнае права. 

Якаў Фаміч. І ўмовы вам на рабоце ства- 
рылі такія, якіх вы, можа, і не заслугоўваеце... 

Салавейчык. А чаму мяне не хочуць 
пусціць за граніцу? Чаму не даюць характары- 
стыкі? Я што- заразны? Ці не такі грамадзянін 
СССР, як усе іншыя? Магу зараз пашпарт 


паказаць! 
Паўза. 


Якаў Фаміч. Бачыце, якая справа, Рыгор 
Рыгоравіч... Мы не можам рэкамендаваць вас 
для замежнай паездкі. 

Салавейчык. Не можаце? Дазвольце да- 
ведацца -- чаму? 

Якаў Фаміч. Разумееце, Рыгор Рыгора- 
віч... Ну, калі гаварыць ужо зусім шчыра... Мы 
не давяраем вам. 


Салавейчык. Думаеце, застануся там? 
Ха-ха-ха! Не такі я дурань, як вы думаеце! 

Якаў Фаміч. Не, мы гэтага якраз не 
баімся, што вы там застанецеся. 


- 


Салавейчык. Тады ў чым справа? Што 
вам канкрэтна пе падабаецца? Толькі кан- 
крэтна! 

Якаў Фаміч. Канкрэтна?.. Ваш, так ска- 
заць, маральны воблік, Рыгор Рыгоравіч. Мы 
баімся, каб за мяжой не падумалі, нібыта ў нае 
тут усе такія. А вы ж... унікум!.. 


Салавейчык. Ах, вам не падабаецца мой 
маральны воблік! Хвілінку. Зараз я вам дакажу, 
што вы гаворыце лухту! (Выцягвае з кішэні 
і беражліва разгортвае паперу.) Вось, калі 
ласка!.. Копія той характарыстыкі, якую вы 
паслалі ў міліцыю! І тут вы, між іншым, сцвяр- 
джаеце, што Салавейчык... Таварыш Салавей- 
чык Р. Р.-- маральна ўстойлівы, высокасвядо- 
мы, працуе над павышэннем... Над павышэн- 
нем -- значыць, ёсць што павышаць! -- свайго 
агульнаадукацыйнага, палітычнага і культур- 
нага ўзроўню, акуратна выконвае грамадскія 
даручэнні і гэтак далей і гэтак далей. Зачытаць 
поўнасцю ці дастаткова цытаты?.. Пячатка 
з гербам, подпісе ваш, Рагнеда Іванаўна. Пра 
чалавека недастойнага так не пішуць. Гэта ж, 
прабачце, не характарыстыка, а прадстаўленне 
да ордэна «Знак пашаны»! Як жа ўсё гэта зра- 
зумець, паважаныя таварышы кіраўнікі? 


64 


Божашуткава. Мы пісалі гэтую характа- 
рыстыку, каб выратаваць вас ад турмы! 

Салавейчык. Ды ну? А што вы казалі на 
таварыскім судзе, Рагнеда Іванаўна? Хвілінку!.. 
(Шукае ў кішэнях, выцягваючы адтуль паперкі, 
знаходзіць патрэбную, чытае.) «Я толькі вось 
што хачу сказаць. Грыша Салавейчык -- член 
нашага калектыву. І калі ён зрабіў нешта неда- 
зволенае, нядобрае, то ў першую чаргу вінава- 
ты не ён, а мы. Так-так, мы!» Можа, вы, Рагне- 
да Іванаўна, гэтага не гаварылі? Можа, я няпра- 
вільна запісаў? Наблытаў? 

Божашуткава. Паслухайце! Грамадзянін 
Салавейчык!.. 

Салавейчык. Ну вось бачыце... Я ўжо 
стаў грамадзянінам Салавейчыкам. А яшчэ зу- 
сім нядаўна я быў для вае проста Грыша... 

Божашуткава. Так, я гэта гаварыла, не 
адмаўляюся. Вы правільна запісалі, Салавей- 
чык. Не наблыталі. Я гаварыла толькі для таго, 
каб выратаваць вас! Выратаваць ад турмы! 
Але ж вы на таварыскім судзе публічна ва ўсім 
прызналіся! Прызналіся і шчыра раскаяліся! 
Хіба не было гэтага? 

Салавейчык. Фантазія! 

Божашуткава. Як?. Гэта ж усе чулі! 

Салавейчык. Што чулі? Што я чытаў? 
Дык я ж чытаў тую прамову, якую вы для мяне 
напісалі! Не гаварыў, а чытаў. Чаму я павінен 
адказваць за тое, што хтосьці штосьці напісаў? 
Хто напісаў, той няхай і адказвае! 

Божашуткава. Гэта ж подла, грамадзя- 
нін Салавейчык! 

Салавейчык. Нядобра так лаяцца, Рагне- 
да Іванаўна. Непрыгожа. Узяліся мяне выхоў- 
ваць, а самі нядобрымі словамі лаецеся, вучыце 

мяне подласці. Пісьмовую хлусню падмацоў- 
ваеце гербавай пячаткай. І выказваеце незда- 
вальненне маім маральным воблікам. 

Божашуткава. Так.. Цяпер я раскай- 
ваюся. 

Салавейчык. У чым? Ну, дапусцім, вы 
манілі міліцыі, пракуратуры з высакароднай 
мэтай. Дапусцім... Хаця, вядома, гэта вас не 
ўпрыгожвае... Дапускаю, што на таварыскім 
судзе вы таксама пакрывілі душой з высакарод- 
ным намерам. Гэта зноў-такі не ў вашу карысць. 
Не ўпрыгожвае ваш маральны воблік... 

Божашуткава. Грамадзянін Салавейчык! 
Я вас папрашу не забывацца! 

Салавейчык. Не, паважаная Рагнеда 
Іванаўна, забываецеся вы, а не Я. Хто вас 
цягнуў за язык у мяне на імянінах? Хвілінку! 
(Корпаецца ў кішэня. ) Хвілінку, зараз знайду... 
Вось яны, вашы экспромты, таварыш Кічкайла! 
Пазнаеце почырк?.. Не, гэта не тое... Не тое... 
Гэта пра каханне, гэта пра жанчын... Гэта за 
мой вясёлы адпачынак. Ага, вось ён!.. «Добры 
работнік... Добры чалавек... Таленавіты самаро- 
дак...» Гэта ўсё пра мяне. Пра аднаго мяне. Вы 
паперкі выкінулі, а я іх падняў. Хаваю. На 
ўсякі выпадак. Не, я не стану імі злоўжываць, 
шантажыраваць. Але давайце ўсё ж не траўмі- 
руйце яго вялікасць рабочы класе... Не трэба. 
Рыхтуйце дакументы для маёй загранічнай 
паездкі. Абрыдла, ведаеце, сядзець на адным 
месцы. рэба прашвырнуцца па Еўропах. 
Гуд бай! 

Салавейчык працягвае на развітанне руку. Як загіп- 
натызаваныя, паціскаюць яе Якаў Фаміч, Божашутка- 


ва, Кічкайла. Паўза, Кічкайла глядзіць услед Сала- 
вейчыку і смяецца вар'яцкім смехам. 

Якаў Фаміч (крычыць). Перастаньце, 
чорт вас пабяры! (Божашуткавай.) Ну?! Цяпер 
вы пачынаеце разумець, што натварылі? 

Божашуткава. Пачынаю... 

Я каў Фаміч. Дакаціліся! Тосты за сталом 
на сяброўскай вечарынцы пачалі па паперках 
гаварыць! Ведаеце, што сказаў пра гэта тава- 
рыш Пётр Першы? 

Божашуткава. Я ж хацела, каб лепш... 
Арганізавана. 

Якаў Фаміч. «Арганізавана»! Хутка 
ў сям'і будзем арганізаваныя папяровыя прамо- 
вы гаварыць, каб перад дзецьмі глупства не 
ляпнуць!.. Кічкайла! Узніміце на ногі ўсіх юры- 
стаў у горадзе. Знайдзіце любы артыкул, любую 
прычыну, каб неадкладна, зараз жа выгнаць яго 
з фабрыкі! 

Кічкайла. Якаў Фаміч! Ён жа нас па 
судах зацягае! 

Якаў Фаміч. У суд пойдзеце вы і... тава- 
рыш Божашуткава! 

Кічкайла. У такім разе, хачу зрабіць адну 
заяву. Прыміце да ведама... Налі мяне ўпякуць 
у турму за наўмыснае забойства, прашу не пакі- 
нуць маіх дзяцей. 

Якаў Фаміч. Добра. Дзяцей не пакінем. 
Гэта я вам гарантую. 


Заслона 


КАРЦІНА ШОСТАЯ 


Пакой адпачынку. Тая ж абстаноўка, што і ў другой 

карціне. За сталом Варвара Феафілаўна Ягад- 

ка. Піша. Курыць. Перад ёй сядзіць заплаканая 
Зойка. 

Ягадка. Чым вы яго хацелі ўдарыць? 

Зойка. Бутэлькай... 

Ягадка. Пустой ці поўнай? Калі пустой, 
гэта яшчэ паўбяды. А вось калі поўнай -- гэта 
ўжо замах на жыццё чалавека! 

Зойка. Здаецца, поўнай... Але ж я не ўдары- 
ла яго, а толькі замахнулася. 

Я гадка. Не хапала яшчэ, каб вы яму чэрап 
праламалі! У такім разе вы сядзелі б не перада 
мной, а перад следчым па крымінальных спра- 
вах. (Піша.) «Не ўдарыла яго, а толькі за- 
махнулася». Што вы пілі? 

Зойка. Я? 

Я гадка. І вы, і іншыя. 

Зойка. Сухое віно, шампанскае і... каньяк. 

Я гадка. Колькі? 

Зойка. Бутэльку каньяка і дзве бутэлькі 
сухога. Потым Грыша... Салавейчык бутэльку 
шампанскага паставіў... 

Ягадка. Гэта колькі ж атрымліваецца? 
Амаль па бутэльцы на брата. Нішто сабе веча- 
рынка! А хто з вас пад сталом поўзаў? 

Зойка. Ніхто. 

Я гадка. Так-такі і ніхто? 

Зойка. Дальбог, ніхто. 

Я гадка. Ну добра. (Піша.) 

Зойка. Мне ўжо можна ісці? 

Я гадка. Ідзіце і добра падумайце аб сваёй 
будучыні. Мне шкада вас. Вы добрая дзяў- 
чына... Скажыце, няхай зойдзе таварыш Божа- 
шуткава. 


Зойка, усхліпваючы, выходзіць. Ягадка піша, ку- 
! рыць, 
Уваходзіць Божашуткава. 
Божашуткава. Добры дзень... 

Ягадка. Добры дзень... Сядайце. Варвара 
Феафілаўна Ягадка. 


Божашуткава. Божашуткава.. Рагнеда 
Іванаўна. 


Ягадка доўга і ўважліва ўглядаецца ў Божашуткаву. 
Паўза. 


Я гадка. Галоўны канструктар? 
Божашуткава. Так. 


Ягадка. Адукацыя, безумоўна, вышэйшая? 
Божашуткава. Так. 

Я гадка. Курыце? 

Божашуткава. Не. 

Я гадка. П'яце? 

Божашуткава. Прабачце, не разумею... 


Ягадка жэстам адкручвае «вуха» на бутэльцы. 


Я гадка. Гарэлку ці каньяк ужываеце? 

Божашуткава (абражана). Ну што вы! 

Ягадка. Дык на якога ж д'ябла вы ўблыта- 
ліся ў гэтую брудную справу? Вы! Чалавек 
з вышэйшай адукацыяй, галоўны канструктар, 
і... калектыўная п'янка! 


Божашуткава. Варвара Феафілаўна! Не 
было калектыўнай п'янкі! 
Я гадка. А што было? 


Божашуткава. У Салавейчыка быў 
дзень нараджэння. Мы вырашылі проста, як 
блізкія людзі, адзначыць разам з ім. Хацелі 
зрабіць чалавеку прыемнае. Тым больш, што ён 
у адпачынак ад'язджаў, Гэта былі імяніны 
і праводзіны. 

Я гадка. Ён вас запрашаў да сябе? 

Божашуткава. Не, не запрашаў. 

Я гадка. Ну вось бачыце! Не запрашаў! Вы 

прыйшлі самі! Прыйшлі са спіртнымі напіт- 
камі... Хто падаў ідэю пайсці туды? г 
Паўза. 


Божашуткава. Я прапанавала. 

Я гадка. Значыць, гэта вы з'яўляецеся арга- 
нізатарам калектыўнай п'янкі? 

Божашуткава. Не было калектыўнай 
п'янкі, Варвара Феафілаўна. 

Я гадка. А што было? 

Божашуткава. Культурнае мерапрыем- 
ства. Сяброўская вечарынка. 

Ягадка. Нішто сабе мерапрыемства! Упі- 
ліся ўсе да ўпаду! (Заглядвае ў паперы перад 
сабой.) Вы што, сапраўды зваліліся пад стол? 

Паўза. 

Божашуткава (разгублена). Звалілася?.. 
Мы танцавалі, і я ўпала. Але не пад стол і не ад 
віна. Проста паслізнулася, калі танцавала... 

Я гадка. Твіст або шэйк? 

Божашуткава. Не... «Цыганачку». 

Я гадка. Так... А вось на цвярозую галаву 
ці сталі б вы скакаць гэтую... «Цыганачку»? 

Божашуткава. Не, пэўна, не стала б... 
Я ўжо нават не прыпомню, калі танцавала 
ў апошні раз... Сама не разумею, як гэта магло 
здарыцца... 

Я гадка. А што ж тут разумець, мая мілая? 
П'яная жанчына ўсё можа. Не толькі «Цыга- 
начку», але і сёе-тое іншае... Скажыце, у той 
вечар нічога такога... іншага не было? 

Божашуткава. Што вы маеце на ўвазе? 

Ягадка. Ну, самі разумееце... Мужчын 
было трое, жанчын таксама трое... Я: 

Божашуткава (успыёнуўшы)- Не; “ні- 

чога «іншага» не было! І не магло быць!.. Ска- 
жыце, Варвара Феафілаўна, пісьмо вам Сала- 
вейчык напісаў? 


Я гадка. Якая вам розніца -- хто напісаў? 
Нават калі і Салавейчык... 

Божашуткава. Дык ён жа разам з намі 
піў! Піў больш за ўсіх нае, разам узятых! 

Ягадка. Ёсць дзве акалічнасці, якія змяк- 
чаюць яго віну. 

Божашуткава. Цікава, якія ж? 

Я гадка. Ну, папершае, ён чэсна ва ўсім 
прызнаўся і раскаяўся. 

Божашуткава. Гэта ён можа!.. 

Я гадка. А па-другое... Вось паслухайце. 
(Чытае.) «Я горка раскайваюся, што па сваёй 
легкадумнасці і нявопытнасці стаў міжвольным 
саўдзельнікам гэтай агіднай папойкі. Так, я так- 
сама піў разам з імі. Вымушан быў піць. Але 
прашу ўлічыць, што мяне адразу ж званітавала. 
Так што я нібыта і не піў зусім...» 

Божашуткава. Гэта ж.. езуіцтва! 

Ягадка. Таварыш Божашуткава! Не трэба 
кідацца такімі абвінавачаннямі! Атрымліваецца 
так: ён усё ўсвядоміў, шчыра прызнаўся, а вы 
адмаўляеце, цямніце. Вы і не пілі, і другіх не 
падбухторвалі піць. І благіх намераў у вас не 
было. Адным словам, не жанчына, а анёл. Хе- 
рувім! Толькі крыльцаў не хапае. Я б на вашым 
месцы згарэла ад сораму! Ідзіце. І папрасіце 
гэтую... Як яе? Ізабелу Дрозд. Не прадпрыем- 
ства, а нейкі прытон! 


Пахіснуўшыся, Божашуткава выходзіць. Ягадка 
зацягваецца, доўга глядзіць ёй услед, адкладвае па- 
пяросу і піша. 
Уваходзіць Ізабела. Паўза. 


Вы заўсёды ходзіце ў такой спадніцы? . 


(Ё! 


Ізабела. Заўсёды. А што? 

Я гадка. Нічога. Проста так спытала... Вы 
ведаеце, навошта я вас запрасіла? 

Ізабела. Здагадваюся. 

Я гадка. Дык гэта праўда? 

Ізабела. Што іменна? 

Ягадка. Што вы з хуліганскімі намерамі 
ўдарылі слесара Салавейчыка па твары? 

Ізабела. Не, няпраўда. 

Я гадка. Няпраўда? 

Ізабела. Няпраўда, што я яго ўдарыла. 
Я яму добра-такі надавала па фізіяноміі. 

Я гадка. За што? 

Ізабела. За хамства. 

Я гадка. Ён прыставаў да вас? 

Ізабела. Прыставаў... 

Я гадка. Як? У якой форме? Пастарайцеся 
больш канкрэтна. Мне трэба запісаць... (Паўза.) 
Ну, што ж вы маўчыце? 

Ізабела. Прабачце, калі ласка... Вае муж- 
чыны калі-небудзь лапалі? 

Ягадка (сумеўшыся). Як гэта? 

Ізабела. Ну, хапалі вас за калені ці яшчэ 
за якія-небудзь месцы? Было гэта? 

Ягадка (абурана). Ну, ведаеце! Я б ніколі 
гэтага не дазволіла! 

Ізабела. Вось ія не дазволіла. Дык чаму ж 
вы бачыце ў маёй асобе злачынцу і робіце гэты, 
прабачце, бязглузды допыт? Хамаў трэба выхоў- 
ваць усімі даступнымі сродкамі. Ці, можа, вы 
супраць? 

Я гадка (збянтэжана). Вы маглі б зрабіць 
гэта неяк больш далікатна. Неабавязкова ж 
адразу... па фізіяноміі! 

Ізабела. Разумееце... Даруйце, не маю 
гонару... 

Ягадка. Варвара Феафілаўна. 

Ізабела. Разумееце, Варвара Феафілаўна... 
Хам таму і хам, што ён не прызнае звычайных 
норм чалавечага абыходжання. Прыгожыя 
і правільныя словы на яго проста не дзейні- 
чаюць. Інакш ён не быў бы хамам. 

Я гадка. Колькі разоў вы яго ўдарылі? 

Ізабела. Чатыры ці пяць. Можа, нават 
і больш. Не памятаю дакладна, не лічыла. 

Ягадка. Маглі б абмежавацца і адной 
аплявухай. (Запісвае.) «Ударыла два ці тры 
разы...» 

Ізабела. Чатыры ці пяць... 

Ягадка. «Ударыла два ці тры разы, да- 
кладна не памятаю...» Ну, гэта я яшчэ магу зра- 
зумець. Ну, а навошта вы, інтэлігентны чала- 
век, публічна абразілі яго? Пры людзях. Наво- 
шта вам гэта было? 

Ізабела. Абразіла? Публічна? Штосьці я 
гэтага не прыпомню. 

Ягадка (заглядваючы ў паперы перад са- 
бой). Калі быў таварыскі суд, вы назвалі яго 
пры ўсіх траянскім... жарабцом. 

Ізабела. Даруйце, у вас недакладна за- 
пісана. Я назвала яго траянскім канём, 

Я гадка. А хіба гэта не адно і тое ж? 

Ізабела. Незусім... 

Ягадка (запісвае). «Назвала яго не траян- 
скім жарабцом, а траянскім канём...» 

Ізабела (у тон ёй). Хаця першае, бадай, 
будзе больш трапным у адносінах да Салавей- 
чыка... Паслухайце, Варвара Феафілаўна... Вы 
сапраўды хочаце ўзяць пад абарону гэтага тра- 
янскага... каня? 

Я гадка. Калі чалавеку ное расквасілі, трэ- 
ба ж у гэтым хоць разабрацца як след. У нас, 

дзякуй богу, законы ёсць, і рукапрыкладства 
ніколі не ўхвалялася. : зс: 

І з абе ла. Добра. У такім разе, я пастараюся 
спрасціць вашу місію. Пішыце. Я. буду дыкта- 
ваць. «Я, Ізабела Дрозд, ударыла чатыры сці 
пяць разоў...» . 

Ягадка (піша). «..два ці тры разы...» 

Ізабела (дыктуе). «..чатыры ці пяць ра- 
зоў грамадзяніна Салавейчыка па фізіяноміі». 
Прабачце, па твары. «За непавагу да жанчыны, 
за абразу яе жаночага і чалавечага гонару. Ка- 
лі падобнае здарыцца яшчэ раз, стукну яго ма- 
латком ці кувалдай па галаве, тым, што трапіць 
мне пад руку». 

Ягадка (паспешліва запісвае). «...малал- 
ком ці кувалдай па галаве, тым, што трапіць 
мне пад руку». 


Ізабела. «Не магу даць гарантыі, што ў гэ- 
ты момант не адбудзецца забойства». Усяго доб- 
рага! 

Ізабела шпарка выходзіць. 


Ягадка (піша). «Не магу даць гарантыі, 
што ў гэты момант не адбудзецца забойства. 
Усяго добрага». 9!.. Пачакайце! Куды ж вы?! 


І раптам нястрымна зарагатала. 
Ну і дзеўка! Чорт у міні-спадніцы, а не жанчы- 
на! Дальбог, яна мне падабаецца! (Перачытвае.) 
«Стукну яго малатком ці кувалдай па галаве, 
тым што трапіць мне пад руку». 


Рагоча і выцірае слёзы насоўкай. Нясмела, бачком ува- 
ходзіць Кічкайла. Ягадка адразу гасіць смех і ро- 
біцца непазнавальнай. 

Кічкайла. Добры дзень... Кічкайла маё 
прозвішча, 

Ягадка. Добры дзень. Ведаю. Сядайце. 
Старшыня фабрычнага камітэта? 

Кічкайла. Так точна! 

Ягадка. Таварыш Кічкайла, колькі праф- 
саюзных сродкаў пайшло на калектыўную 
п'янку? 

Кічкайла (адразу спацеў, выцірае лоб). 
Дваццаць пяць рублёў. 

Ягадка. Вось людзі! Дай вам волю, вы ўсю 
дзяржаву праз бутэльку прапусціце! 

Кічкайла. Гэта не на гарэлку. Гэта на 
падарунак. Мы яму брытву электрычную купі- 
лі -- «Харків»... 

Ягадка. «Харків», значыць? 

Кічкайла. Ага, «Харків». А на астатняе 
кветак... 

Ягадка. А гарэлка, закусь? 

Кічкайла (выцірае спацелы твар). За 
свае, у складчыну, Але я асабіста пгю толькі 
сухое... У мяне парок сэрца. Камбінаваны лева- 
га жалудачка. Я нават курыць кінуў праз гэта. 

Ягадка. Як вы паводзілі сябе на вечары? 

Кічкайла (выцірае лоб). Як паводзілі?.. 
Трохі выпілі, трохі закусілі. Потым песні 
спявалі... 

Ягадка. Якія песні? 

Кічкайла. Ужо не прыпомню... 

Ягадка. А вы ўспомніце, успомніце!.. 

Кічкайла. Гэта так важна? 

Ягадка. А як жа? Адразу стане зразумела, 
які характар насіла ваша ігрышча. 

Кічкайла (выцірае лоб). Здаецца... «Чер- 
ные глаза». Ё 

Ягадка. Напэўна, вы хацелі сказаць «Очи 
черные»? 

Кічкайла. Во-во, іменна гэту! 

Ягадка. А вы што, іншых песень не ведае- 
це? Скажам, «Падмаскоўныя вечары» або «На- 
рабейпікі»? «Очи черные» - гэта ж любімая 
песня нэпманаў і наогул усялякай белагвардзей- 
шчыны! А вы -- члён партыі, старшыня фабко- 
ма. Ці не памыліўся калектыў, вылучаючы вас 
на гэтую пасаду? 


Кічкайла. Напэўна, памыліўся. На- 
пэўна. 

Ягадка. Скажыце, таварыш Кічкайла, гэ- 
та праўда, што вы там цыгана з сябе строілі? 

Кічкайла. Строіў... 

Я гадка. ПадСлічэнку, значыць, працавалі? 

Кічкайла. Не... Я так... Сам па сабе... 

Ягадка. Арыгінальны жанр, так сказаць?.. 
Дзе вы ўзялі цыганскі касцюм? 

Кічкайла. У клубе, у самадзейнасці... 
Я там калісьці Алека іграў... 

Ягадка. І нож у зубы бралі? 

Кічкайла (выціраючы лоб). Ага, браў... 

Я гадка. Навошта? 

Кічкайла. Не ведаю... 

Ягадка. Кіньце, так не бывае! Дарослы ча- 
лавек і раптам не разумее, што ён робіць і на- 
вошта. Вы былі п'яны? 

Кічкайла. Ды не!.. У мяне ж парок... 
Я толькі «гамзу» і «рыслінг»... 

Я гадка. Хм... Усё ж навошта вы пераапра- 
наліся ў цыгана і бралі ў зубы нож? 

Кічкайла (прыціскаючы рукі да сэрца). 
Дальбог, не ведаю! Зацямненне нейкае най- 
шло... Пажартаваць хацеў... 

Ягадка. Нішто сабе жартачкі! Вы ж ска- 
зілі вобраз савецкага цыгана і кінулі цень на 
ўвесь працалюбівы, таленавіты цыганскі народ! 

Яны што -- з нажамі па вуліцах ходзяць? Лю- 
дзей рэжуць? 

Кічкайла (выціраючы лоб і шыю). Што 
вы! Не... 

Ягадка. Дык навошта вы іх так паказвае- 
це? З якой мэтай? 

Кічкай ла. Без мэты... Я ніколі нічога тако- 
га... Ніхто вам пра мяне благога слова не ска” 
жа. Вось вы спытайце пра мяне ў дырэктара... 

Ягадка. З вашым дырэктарам у мяне будзе 
гутарка асобная. А цяпер я хачу высветліць, на- 
вошта вы, прафсаюзны кіраўнік, зрабілі кары- 
катуру на савецкага цыгана? 

Кічкайла. Я не рабіў карыкатуры! 

Я гадка. Значыць, не рабілі? А як вы да- 
кажаце гэта? Вось што... Зараз вы мне пакажа- 
це, як гэта было. 1 

Кічкайла. Як... паказаць? 

Ягадка. Проста. Я зачыню дзверы, каб сю- 
ды ніхто не ўвайшоў. А вы будзеце строіць з ся- 
бе цыгана, як тады, у той вечар. Павінна ж я 
разабрацца, з намерам вы рабілі гэта ці без?.. 
(Ідзе да дзвярэй, зачыняе іх.) Пачынайце... 


Заслона 


Карціна СЁМАЯ 


Кабінет дырэктара. Якаў Фаміч, расппіліўшы 
каўнер і адпусціўшы вузел гальштука, ходзіць па па- 
коі. За сталом Варвара Фе афілаўна Ягадка. 


Якаў Фаміч. ..Хочаце вы гэтага ці не, 
але выходзіць іменна так. З паклёпнікам вы 
цырымоніцеся. А дырэктар фабрыкі -- свой ча- 
лавек! З ім можна і не лічыцца. Не пакрыўдзіц- 

ца. Не мае права! А паклёпнік можа не толькі 
пакрыўдзіцца, але і паскардзіцца! Турботаў не 
абярэшся! Крыўдна... 

Ягадка. Юрыдычна яго паклёпнікам не 
назавеш. У многім яго сігналы пацвярджаюц- 
ца!.. Ў 

Якаў Фаміч. У чым пацвярджаюцца? 
Што нашы цацкі яшчэ кепскія? Дык мы ж са- 
мі на кожным сходзе за гэта адзін аднаму гор- 
ла грызём!.. Ён ніводнага сходу не прапускае. 
Сядзіць, слухае і ўсё -- у блакноцік, у блакно- 
цік! А потым сігналіць ва ўсе інстанцыі, і аду- 
сюль камісіі. Мяне за апошні час дванаццаць 
камісій правярала. Вы -- трынаццатая... Пера- 
тварылі мяне ў нейкага зламысніка! Вось ся- 
джу тут, у гэтым кабінеце, і ўвесь час думаю, 
як бы больш нашкодзіць сваёй роднай дзяржа- 
ве! Дык ёсць жа вельмі простае выйсце -- зды- 
міце зламысніка. Ізалюйце яго ад грамадства! 

Ягадка. Я разумею вас, Якаў Фаміч... Вы 
нас таксама павінны зразумець. Адразу ж, с хо- 
ду не раскусіш -- нягоднік напісаў пісьмо або 
сумленны чалавек. Сігнал ёсць сігнал. І калі ў 
ім хоць адзін працэнт праўды, мы абавязаны 
праверыць. І карысць ад гэтага будзе... 

Якаў Фаміч. Карысць?! Каму? Камісіі 
адрываюць людзей ад работы, траўміруюць лю- 
дзей, выкідаюць у трубу процьму дзяржаўных 
грошай. Калі падлічыць усе гэтыя матэрыяль- 
ныя страты -- тры такія фабрыкі, як наша, 
можна пабудаваць! Вось што такое Салавейчык! 
А маральныя страты? Як іх падлічыць, на якіх 
вагах узважыць?.. Вы думаеце, як пойдзеце, я 
змагу працаваць? Не... Я ўжо да канца дня вы- 
біты з каляіны. Хаця, як бачыце, стараюся тры- 
мацца спакойна. Нават усміхаюся вам... 

Ягадка. Выходзіць, ніякі кантроль вам не 

патрэбен? Самі з вусамі? 
Якаў Фаміч. Э не, Варвара Феафілаўна! 
Я за самы строгі кантроль! Найстражэйшы! 
Кантроль -- гэта ў нейкім сэнсе дысцыпліна. 
Але разумны!.. 

Ягадка. Значыць... 

Якаў Фаміч. Калі мяне правяраюць во- 
сем, дзесяць разоў па адной і той жа справе, то, 
прабачце, як гэта можна назваць? 

Ягадка. Крытыка... 

Якаў Фаміч. Крытыка? Крытыка можа 
быць лякарствам, а можа быць і... атрутай. Усё 
залежыць ад таго, у чыіх яна руках, хто ле 
чыць -- сапраўдны доктар ці знахар-шарлатан!.. 
Вось вы, калі ласка, пацікаўцеся, якія, уласна, 
матывы рухаюць Салавейчыкам. Думаеце, ён 
пра дзяржаўныя інтарэсы клапоціцца? Гэта ж у 
яго такі метад самаабароны -- нападзенне. Вось 
не пусцілі мы Яго ў загранічную паездку, -- ён 
жа за граніцу хацеў ехаць! -- ён і пачаў дзейні- 
чаць. І, уявіце, мы бездапаможныя ў гэтай ба- 
рацьбе з ім. 

Ягадка. Не можа быць. Вас многа, а ён 
адзін! 

Якаў Фаміч. А што мы яму можам зра- 
біць? Зволіць яго нельга. 

Ягадка. Чаму? 

Якаў Фаміч. Таму што гэта адразу бу- 
дзе кваліфікавана як помста, расправа за кры- 
тыку. Мне ўжо аб гэтым неаднойчы намякалі. 
Вось мы і далікатнічаем, а прасцей кажучы -- 
баімся яго. А ён гэта разумее. Дзіўна выходзіць, 
Варвара Феафілаўна: сумленны чалавек аказ- 
ваецца абсалютна бездапаможным перад нягод- 
нікам. 


Ягадка (зацікаўлена ). Няўжо яго сапраў- 
ды нельга звольніць на законнай падставе? 

Якаў Фаміч. Усе камісіі прасілі мяне: 
зрабі ласку, не чапай ты яго. А то ён яшчэ ў 
Маскву напіша. Цяпер у аднаго цябе непрыем- 
насці, а тады ва ўсіх нас будуць. 

Я гадка. Так... 

Якаў Фаміч. Скажу вам па сакрэту. Мы 
нават так хацелі пазбавіцца ад яго. Хацелі 
выбраць фабкомаўскім касірам. Ён, вядома, гро- 
шы прап'е, а тут мы яго адразу ў суд! 

Я гадка. Ну і што? 

Якаў Фаміч (смяецца). Кічкайла не 
згадзіўся. Кажа, грошы прап'е Салавейчык, а ў 
турму сяду я! 

Ягадка (нечакана). Якаў Фаміч, вы гісто- 
рыю добра помніце? 

Якаў Фаміч. Якую гісторыю? 

Ягадка. Старажытную... Сорам прызнацца, 
але вось ніяк не магу ўспомніць, што такое 
траянскі конь? Калісьці помніла, а вось зараз... 

Я каў Фаміч. Траянскі конь?.. Калі не па- 
мыляюся, была некалі такая дзяржава -- Троя. 
Грэкі ваявалі з ёю ці то дзесяць, ці то пятнац- 
цаць гадоў і ніяк не маглі яе перамагчы. І вось 
калі ў іх па-чэснаму нічога не выйшла, яны 
пайшлі на хітрасць. 

Ягадка. Ну-ну? 

Якаў Фаміч. Яны зрабілі вялізнага драў- 
лянага каня, паставілі яго перад крэпасцю і зня- 
лі асаду. Траянцы былі настолькі цікаўнымі і да- 
верлівымі, што не ўтрымаліся і ўцягнулі гэтага 
каня ў крэпасць. Разумееце, настолькі вялікай 
была іх цікаўнасць, што яны нават сцяну кра- 
пасную разабралі. Праз вароты конь не прала- 
зіў. А ўночы з гэтага каня выйшлі грэкі, адчыні- 

лі вароты крэпасці і ўпусцілі сваіх. І Троя за- 
гінула. Стала ахвярай сваёй празмернай давер- 
лівасці і... цікаўнасці. 


Ягадка літаральна ўзрываецца рогатам. 


Што з вамі? Я што-небудзь не тое сказаў? 

Ягадка. Ды не! Усё правільна! Гэта я 
ўспомніла!.. Не дзеўка, а д'ябал! Малайчына. 
(Выцірае слёзы.) Даруйце, гэта я так... Прыга- 
дала адну цікавую гутарку.. Скажыце, Якаў 
Фаміч, а што такое траянскі... жарабец? 

Якаў Фаміч. А што, хіба і такі ёсць?.. 

Ягадка (рагоча). Ёсць і такі... Ой, не ма- 
гу! Даўно так не смяялася... Паслухайце, Якаў 
Фаміч, што ў вас у тым сейфе? 

Якаў Фаміч. Дакументы... 

Ягадка. А каньяка там няма? 

Якаў Фаміч. Вось чаго няма, таго няма. 
Не трымаю. 


Ягадка. Ну, які ж з вас пасля гэтага ды- 
рэктар? Нават каньяка ў вас няма. 

Якаў Фаміч. У наступны раз я абавязко- 
ва пляшку падрыхтую. Армянскага. 

Ягадка. Вы спадзеяцеся, што «наступны 
раз» хутка будзе? 

Якаў Фаміч. Вопыт, Варвара Феафілаў- 
на, падказвае, што мы з вамі яшчэ не адну бу- 
тэльку вып'ем. 

Ягадка (смяецца). Аптыміст вы, як я па- 
гляджу! (Уздыгае.) Што ж зробіш... Давядзец- 
ца без каньяка высвятляць адну далікатную дэ- 
таль. Але мы з вамі, дзякуй богу, не дзеці. А я 
павінна высветліць усё да канца. 

Якаў Фаміч (усміхаецца). Ну што ж, 
высвятляйце да канца. 

Ягадка. Якія ў вас адносіны... з жанчы- 
намі? . 

Якаў Фаміч (усміхаючыся). Здаецца, 
самыя што ні ёсць рыцарскія... (Паўза. Якаў 
Фаміч ужо не ўсміхаецца.) Я разумею вас, Вар- 
вара Феафілаўна... Вы хацелі спытаць, ці ёсць 
у мяне палюбоўніца? 

Ягадка (збянтэжана). Я хацела больш ды- 
пламатычна... 

Паўза. 


Якаў Фаміч. Гэта... таксама ёсць у пісь- 
ме Салавейчыка? 

Я тадка. Ёсць і гэта... 

Якаў Фаміч. Дык вось, мушу вам пры- 
знацца, як ні сумна такое прызнанне для муж- 
чыны, што жанчыны ў такой якасці, якую вы 
маеце на ўвазе, мяне ўжо больш не цікавяць. 

Ягадка (спрабуе перавесці размову на 
жарт). Так я вам і паверыла! Вунь які вы Даб- 
рыня Мікітавіч! 

Якаў Фаміч. Адзін выгляд, Варвара Феа- 
філаўна. Такі паклёп самі на сябе не ўзводзяць. 
Хутчэй наадварот! Так што я перад вамі, як на 
споведзі! 

Я гадка. Добра... 

Якаў Фаміч. Гледзячы для каго -- добра. 
(Услміхаецца.) Калі б мне было гадоў на трыц- 
цаць -- трыццаць пяць менш, відаць, я закахаў- 
ся б у адну асобу... 

Ягадка. Во гэта ўжо цікава. Можаце ска- 
заць, хто яна? 

Якаў Фаміч. Магу. Бо раней я сказаў - 
«калі б». Галоўны мастак нашай фабрыкі Іза- 
бела Сямёнаўна Дрозд. 


Ягадка раптам заходзіцца рогатам. 


Ягадка. Ой, не магу! Траянскі жарабец! 
(Рагоча.) 

Якаў Фаміч. Гэта вы пра мяне так? 

Ягадка (рагоча і магае рукамі). Ды не! 
Што вы! Што вы! Гэта я ўспомніла вашу 
Дрозд... Сапраўды ў яе можна закахацца. Не 
толькі прыгожая, але і разумная. Кажуць, што 
гэтыя дзве якасці не так часта супадаюць у 
жанчыне... Як бачыце, я самакрытычная. 

Якаў Фаміч. Ёсць у ёй нешта значна 
большае, чым проста розум... Нейкае асаблівае, 
абвостранае непрыняцце зла і несправядлівасці. 
Нейкая, ведаеце, дзівосная бескампраміснасць. 

Ягадка. Але ж вось кватэрку вы ёй не 
далі! Тры гады дзеўка ў інтэрнаце пакутуе. 
І расла без бацькоў, сірата. 

Якаў Фаміч. Што зробіш -- незамужняя! 
Да такіх чарга не хутка прыйдзе. 

Ягадка. Вы можаце і без чаргі. Далі ж вы 
без усякай чаргі са свайго дырэктарскага фонду 
дзве кватэры. І абедзве -- адзінокім жанчынам, 
бязмужнім. Лазаравай і Антаненкі. Асобныя, з 
усімі выгодамі, у ціхім завулку. Можа, іменна 
тая акалічнасць, што яны бязмужнія, і ўзяла 
верх над іншымі меркаваннямі? 

Якаў Фаміч. Ах, Салавейчык, Салавей- 
чык!.. Уявіце, вы адгадалі. Іменна тая акаліч- 
насць, што яны, як вы мелі ласку сказаць, бяз- 
мужнія, і ўзяла верх над усімі іншымі мерка- 
ваннямі. 

Ягадка (смяецца). І абедзве зграбныя, я 
сказала б, нават прыгожыя, 

Якаў Фаміч (садзіцца ў крэсла). У ад- 
ной муж памёр, на руках засталося двое дзяцей. 
Другая -- маці-адзіночка... 

Ягадка. Ведаю, ведаю, Якаў Фаміч. Я ўжо 

гаварыла і з адной, і з другой. Добрыя жанчы- 
ны. Яны ж моляцца на вас! : 

Якаў Фаміч (усмігаючыся). Значыць, 
чакайце пісьма ад Салавейчыка, дзе ён будзе 
сцвярджаць, што я Ісус Хрыстос. 

Ягадка (смеючыся). А можа, і Ісус Хры- 
стос не такі ўжо бязгрэшны? Ды вы не бойцеся. 
Начальства, калі і даведаецца, стружку з вае 
добрую здыме, і на гэтым усё закончыцца. 
Мужчынам гэта заўсёды неяк лёгка сыходзіць з 
рук. Самае горшае -- часовае паніжэнне па 
службе. (Уздыхгае.) Павінен жа нехта і ўдоў 
прылашчыць? Як вы лічыце, Ісус Хрыстое?.. 
(Збірае паперы ў папку.) Думаеце, Якаў Фа- 
міч, для мяне гэтая размова прыемная?.. Я ве- 
ру вам... Кожнаму вашаму елову.. (Сёння я 
шмат што зразумела. Ведаеце, што я зраблю? 
Пайду я ў самыя высокія інстанцыі і скажу 
там... (З трывогай глядзіць на Якава Фаміча.) 
Якаў Фаміч, што з вамі?.. 


Якаў Фаміч сядзіць у крэсле. На твары яго ўсмешка. 
Нічога страшнага -- ён проста памёр. Ягадка з жудас- 
цю ўскаквае і крычыць: 

Якаў Фаміч! Якаў Фаміч! Гэй! Ёсць тут хто-не- 

будзь? Людзі!.. 


Убягаюць Ізабела і Божашуткава. 


Божашуткава. Што такое? Што здары- 
лася? 
Я гадка. Доктара! Хутчэй доктара! 


Божашуткава кідаецца да тэлефона, набірае нумар. 


Ізабела (якая ўжо паслутала пульс у Яка- 
ва Фаміча і ўсё зразумела). Позна... Позна 
ўжо... 

Ягадка. Што ж гэта такое? Ёп жа смяяў- 
ся.. Ён жа смяяўся. Толькі што... 


Заслона 


КАРЦІНА ВОСЬМАЯ 


Той жа кабінет дырэктара. Толькі за сталом ужо І за- 
бела Сямёнаўна Дрозд. Гаворыць па тэлефоне. 


Ізабела. Мікалай Аляксандравіч, я ўсё 
добра ўзважыла... Як член партыйнага бюро, я 
гатова панесці любое спагнанне... Правільна, 
мне трэба было ўмяшацца, а я... Ну, лічыце, што 
я збаялася... Так, мы ўжо папрасілі вярнуць 
нам і характарыстыку, і пратакол сходу, і ра- 
шэнне таварыскага суда... Як фальсіфікаваныя. 
На цэхавым сходзе, дзе Салавейчыка бралі на 
парукі, яго прыяцелі нікому не далі рот рас- 
крыць. На таварыскім судзе, апрача іх, такса- 
ма нікога не было. Суд зрабілі ў рабочы чае... 
Прысутнічалі толькі клакеры, падрыхтаваныя 
Божашуткавай... Не, я аказалася там зусім вы- 
падкова... Дзякую! Я вельмі рада, што вы мяне 
падтрымліваеце. А калі вы яшчэ і на сход пры- 
едзеце, увогуле будзе здорава... Рагнеда Іванаў- 
на? (Уздыгае.) Не ведаю, Мікалай Аляксандра- 
віч, не ведаю... Відаць, згоды між намі не бу- 
дзе. Напэўна, ёй лепш пайсці ад нас... У пер- 
шую чаргу лепш для яе... Паглядзім. Дык вы 
прыедзеце? Да сустрэчы! (Паклала трубку і 
адразу зняла другую.) Іван Пятровіч, зайдзіце, 
калі ласка, да мяне. 


Разглядае і падпісвае паперы. Уваходзіць Кічкай ла. 

Іван Пятровіч, аб'явіце зараз у цэхах, што сён- 
ня пасля работы агульны сход. 

Кічкайла. А там... згадзіліся? 

Ізабела. Згадзіліся. 

Кічкайла. Ізабела Сямёнаўна! Можна 
вас пацалаваць? 

Ізабела. Толькі пры народзе, Іван Пятро- 
віч. А то зойдзе хто-небудзь у кабінет і паду- 
мае... 

Кічкайла. Будзе зроблена, Ізабела Ся- 
мёнаўна! 

Ізабела. І вось яшчэ што... Папрасіце, 
вельмі папрасіце прыйсці на наш сход Іпаліта 
Іпалітавіча Секержыцкага, міліцыянера Лапат- 
ку і Тамару Мажэйку. Пашліце па іх машыну. 

Кічкайла. А іх навошта? 

Ізабела. Мы павінны папрасіць у іх пра- 
бачэння. Публічна. І вось яшчэ што, Іван Пят- 
ровіч... У зале, дзе будзе сход, павесьце парт- 
рэт Якава Фаміча. Той, што мы зрабілі для яго 
жонкі. 

Кічкайла. Ізабела Сямёнаўна! (Не змог 
нічога сказаць, толькі махнуў рукой і выйшаў.) 


Ізабела падышла да акна, моўчкі стаіць там. 
Уваходзіць Салавейчык. 


Салавейчык. Прывітанне начальству! 


Падыходзіць да стала, садзіцца, закурвае. 
Вяртаецца да стала Ізабела. 


Ізабела. Між іншым, першай павінна сес- 
ці дама, а потым ужо мужчына. Пасля запра- 
шэння... 

Салавейчык. Пардон! Дрэнна выхаваны. 
Не я -- настаўнікі вінаваты. Разумееце, кепска 
дбалі аб маіх манерах. 

Ізабела. У гэтым кабінеце не кураць. 
Салавейчык. Ды ну? Не памрэце. Гы-гы- 
гы! Можа, звольніць хочаце? Гы-гы-гы! Нічога 
ў вас не выйдзе, мілы дырэктар. Я ж усё пра- 
цоўнае заканадаўства назубок вывучыў. А за- 
адно і нашу родную Савецкую Канстытуцыю. 
І зноў жа там.. (паказвае пальцам уверг) не 
дазволяць вам самаўпраўнічаць. Ведаеце, што 
бывае, калі заціскаюць крытыку знізу? (Дісне 
пазногцем на стол.) Раз --і партбілета няма! 
Так што працаваць нам з вамі і працаваць, ды- 
рэктар, да магільнай дошкі. Таму давайце не 
будзем псаваць нашых адносін, так сказаць, у 
эмбрыянальным стане! 
Ізабела. Не, звальняць мы вас не будзем. 
Салавейчык. Не будзеце? Ну вось і цу- 
доўненька... Разумнічка! А той стары хацеў... 
Ізабела. Мы проста адправім вас туды, дзе 
“вы даўно ўжо павінны былі быць. 
Салавейчык. Магу пацікавіцца - ку- 
ды ж іменна? 
Ізабела. Можаце. У турму. У калонію асо- 
ба строгага рэжыму. - 
Салавейчык. Пхі-хі-хі! (7 раптам змоўк, 
зразумеўшы, што Ізабела не жартуе.) Гэта за 
што ж? Можа, за тое, што вашы прыгожыя ка- 
ленкі памацаў? Дык гэта ж было без сведкаў. 
Адзін на адзін! 
Ізабела (устаючы з-за стала). А вы са- 
праўды няздольны вучань. Не засвайваеце ма- 
тэрыял з першага ўрока. 


Салавейчык спалохана ўскочыў. 


Салавейчык. Ну-ну! Лягчэй! . 
Ізабела (зноў садзіцца). Вы пойдзеце Ў. 
турму за тое, што з тапаром уварваліся ў чу- 

жую кватэру, абразілі старога чалавека, напа- 
лохалі дзяцей. За тое, што ўдарылі жанчыну на 
пляжы... За тое, што загубілі чалавека... 

Салавейчык. Каго? Каго я загубіў? 

Ізабела. Якава Фаміча... 

Салавейчык. Вы гэта кіньце! Яго загубіў 
інфаркт, а не Салавейчык! 

Ізабела. Сёння будзе агульны сход, які ад- 
меніць усе ранейшыя рашэнні і прызнае выда- 
дзеную вам раней характарыстыку несапраўд- 
най. З міліцыяй і пракуратурай я ўжо дамові- 
лася. Вас забяруць адразу ж пасля сходу. 


Салавейчык патушыў папяроску, пашукаў вачамі, ку- 
ды пакласці, і паклаў у кішэню. 


Салавейчык. Што ж гэта выходзіць? На- 
вошта ж мы рэвалюцыю Кастрычніцкую рабілі? 
Кроў сваю пралівалі? Каб такія, як вы, здзека- 
валіся цяпер з рабочага класа? Не выйдзе, тава- 
рыш. дырэктар, не атрымаецца! Рабочыя вам 
забастоўку аб'явяць, на дэманстрацыю выйдуць 
і скажуць -- рукі прэч ад Салавейчыка! 

Ізабела. Паслухайце, Салавейчык... Ніякіх 
адносін ні да рэвалюцыі, ні да рабочага класа 
вы не маеце. Вы проста... падонак. Вы зразу- 
мееце гэта сёння на сходзе. 

Салавейчык. А вы ўпэўнены, што сход 
падтрымае вас, а не мяне? 

Ізабела. Упэўнена. 

Салавейчык. Ха-ха! Не пужайце! А то 
яшчэ памру ад страху! Усё гэта пустыя словы. 
А ў мяне дакуменцікі! 

Ізабела. Трыццаць мінут назад у мяне бы- 
ла дэлегацыя рабочых з вашага цэха... 

. Салавейчык. Я ж казаў, што будзе дэ- 
манстрацыя! 

Ізабела. Яны прасілі мяне вытурыць вас 
не толькі з цэха, але і з фабрыкі ўвогуле. 

Салавейчык. Словы! Адны толькі словы! 

Ізабела. Не толькі... (Паказвае ліст папе- 
ры.) Вось калектыўная заява рабочых. Падпі- 
саўся ўвесь цэх. Усе да аднаго. Нават вашы 
прыяцелі... Вось іх подпісы... Гэта дакумент? 


Паўза. 


Салавейчык. Добра. Дапусцім, што мяне 
пасадзяць. Дапусцім. Ну, дадуць ад сілы тры 
гады. А праз год мяне выпусцяць. Па амністыі. 
І вас жа абавяжуць даць мне лепшую работу. 
Як пацярпеўшаму... Так што, таварыш... Іза- 
бела Сямёнаўна, давайце па-добраму, сумлен- 
на. Я падам заяву па ўласным жаданні. Вось за- 
раз тут магу і напісаць. Вы мяне не бачылі, іЯ 
вас но ведаю. Мы ж з вамі ў нейкім сэнсе родзі- 
чы, сваякі! Вы Дрозд, а я - Салавейчык. Ахво- 
та вам з алкаголікам валэндацца! 

Ізабела. Не можа ў нас з вамі быць міру, 
Салавейчык. Розныя мы з вамі птушкі... 

Салавейчык. Чаму? Я ж савецкі чала- 
век!.. 

Ізабела. Не, гэта вам толькі так здаецца... 
(Паказвае папку.) Вось тут уся ваша біяграфія, 
усё жыццё. 

Салавейчык. А вы на жывога чалавека 
глядзіце, а не на паперкі! 

Ізабела. Дзякую, наглядзеліся... Я паціка- 
вілася, чаму вы так часта мянялі работу... 

Салавейчык. Па ўласным жаданні! 

Ізабела (праглядвае паперы ў папцы). 
Так, сапраўды па ўласным... Навучыліся вы 
спекуляваць на чалавечай дабраце! Нават вялі- 
кім майстрам сталі. Раўні вам няма. Вось... У 

адным месцы вы ўзялі чужы матацыкл. Пака- 
тацца хацелі! І разбілі... 

Салавейчык. Заплаціў! 

Ізабела. Так, заплацілі. І давялося пайсці 
па ўласным жаданні... Брыдка лаяліся на вулі- 
цы... Даравалі вам... Бегалі з нажом за жонкай... 

Салавейчык. Дык жа за сваёй, а не за 
чужою! Папужаць хацеў! (Выцірае ўзмакрэлы 
лоб.) 

Ізабела. Вынеслі вядро фарбы з фабрыкі. 

Салавейчык. Вярнуў! 

Ізабела. Зноў вам даравалі і нават дазво- 
лілі пайсці па ўласным жаданні. Не хацелі лю- 
дзі сябе ганьбіць. І гэтак далей, і гэтак далей. 
Усё, больш амністый не будзе, Рыгор Рыгоравіч! 

Салавейчык. Не звальняеце, дык хоць 
скараціце! Ёсць жа такі артыкул- скарачэнне 
штатаў! 

Ізабела. Не, для вас няма. 

Салавейчык. Улічыце, я бацька-адзі- 
ночка. У мяне ж дзіцё ёсць! 

Ізабела. Не, Салавейчык. На гэты раз вам 
нішто і ніхто не паможа. 

Салавейчык. Ну, мы яшчэ паглядзім, 
чый верх будзе! з 


Салавейчык выходзіць, сутыкнуўшыся ў дзвярах 
з Божашуткавай. Яна выглядае так, нібыта па- 
старэла гадоў на дзесяць. 


Божашутка ва. Добры дзень. 

Ізабела. Добры дзень, Рагнеда Іванаўна. 
Сядайце... Добра, што вы прыйшлі. Мне трэба 
з вамі пагаварыць. і 

Божашуткава. Не трэба... Нічога не трэ- 
ба гаварыць... Я вам скажу... (Паўза.) Не атры- 
малася... 2Кыццё маё не атрымалася... Мужа 

няма... Пакінуў мяне... Відаць, са мной яму 
было дрэнна... Напэўна... Дзяцей таксама няма... 
Адна. Кар'еры не атрымалася... Я шчыра ха- 
цела памагчы Салавейчыку. Не толькі яму... 
Спадзявалася, пашанцуе з Салавейчыкам, заў- 
важаць мяне.. Зробяць дырэктарам фабрыкі 
пасля таго, як Якаў Фаміч пойдзе на пенсію... 
Усё не атрымалася... Абсалютна ўсё... Божашут- 
кава! Злосна пажартаваў з мяне гасподзь бог! 
Вельмі злосна. А за што? Не ведаю... (Паўза.) 
А вас я ненавідзела... Зайздросціла і ненаві- 
дзела... За тое, што вы разумная. да тое, што 
можаце, не баючыся, сказаць праўду ў вочы. 
Любую і кожнаму. Нават нагрубіяніць... За тое, 
што можаце надзець вось такую спадніцу. А я 
ўжо не магу... Прайшло маё жыццё. А я нібыта 
і не жыла зусім... Нібыта ў сне ўсё ўбачыла. 
Я разумею: тое, што я кажу,-- глупства, Пра 
зайздрасць, пра спадніцу.. Але ж баба за- 
стаецца бабай -- галоўны канструктар яна або 
міністр. Чаму я ўсё гэта вам гавару!.. Не 
ведаю... Напэўна, таму, што вы разумны чала- 
век. Я зразумела гэта даўно. (Выцягвае з су- 
мачкі ліст паперы.) Вось, вазьміце. 

Ізабела. Што гэта? 

Божашуткава. Заява. Па ўласным 
жаданні... 


Ізабела прачытала заяву. Паўза. Ізабела моўчкі па- 
рвала заяву на дробныя кавалачкі і выкінула яе ў 
КОШЫК. 

Ізабела (ціга). Ідзіце, Рагнеда Іванаўна, 
і працуйце... 
Паўза. 
Божашуткава. Вы нават лепш, чым Я 
пра вас думала. Значна лепш... Дзякую... Вы 

ўгадалі... Фабрыка -- гэта ўсё, што ў мяне за- 
сталося. 


Божашуткава ідзе да дзвярэй, спыняецца. 


Паслухайце... Калі пойдзеце ў гарком ці ў міні- 
стэрства... надзеньце другую спадніцу. Я не 
адна такая... 


Выходзіць. Праз секунду ў дзвярах паказваецца А нд- 
рэй. ; 


Андрэй. Ці можна да вас, таварыш дырэк- 
тар? Ужо цэлую гадзіну марнею ў прыёмнай. 

Ізабела (строга, афіцыйна). Якая ў вас да 
мяне справа, таварыш Таратута? 

Андрэй. Рацпрапанова. Вельмі важная... 

Ізабела. Тады вам патрэбна не да мяне, 
а ў БРЫ З. 

Андрэй. Не, з гэтай прапановай трэба 
іменна да вас, таварыш дырэктар. 


Ізабела, усміхаючыся, выходзіць яму насустрач. 


Ізабела. Ну, выкладвай сваю рацпрапа- 
нову! 

Андрэй. Ведаеш што, Іза? Сёння мы з та- 
бой ідзём да маёй маці. Адгаворак не прымаю. 
Ведаю -- сход. Пойдзем адразу пасля сходу. 

Ізабела. Хм... У амёбы з'явіўся характар. 
Але як жа я пайду? У гэтым?.. А нічога іншага 
ў мяне няма. 

Андрэй. Нічога. Абыдзецца. Няхай маці 
паглядзіць, якія ногі былі ў Венеры Мілоскай! 
Няхай усе глядзяць і зайздросцяць! 

Ізабела. Няўжо? 

Андрэй, Ну, калі ўжо дырэктар фабрыкі 
носіць такую спадніцу, значыць, у гэтым са- 
праўды нешта ёсць!.. 

Ізабела нечакана абняла Андрэя і пацалавала. І ў той 
жа момант вярнулася Божашуткава з вялікай 
лялькай у руках. Яна ўжо хацела нешта сказаць, але, 
убачыўшы Ізабелу і Андрэя, ціхенька зачыніла дзве- 
ры, прыхілілася да сцяны. І раптам заплакала так, 
што стала страшна. Як ёй хацелася б быць на месцы 
Ізабелы! Але гэта немагчыма. 
Па адзін бок дзвярэй смяюцца, шэпчуць і цалуюцца 
два шчаслівыя чалавекі. Па другі бок -- горка, несу- 
цешна плача трэці чалавек, прыціскаючы да сэрца вя- 
лікую прыгожую ляльку. Нічога дзіўнага, такое жыц- 
цё... 


Канец 

